

سنڌي وياڪرڻ

(پاڻڻو بهريون)

مهراڻا قليچ بيگ - محرم



سنڌي ادبي بورڊ،

حيدرآباد سنڌ.

پاڪستان

ٺٺين. ڇاپي جو ٻيو ايڊيشن ۱۹۷۰ع - ۲۰۰۰ ڪارٻون

قيمت ۱-۵۰

ملڻ جو هنڌ: سنڌي ادبي بورڊ جو بڪ اسٽال
امين منزل، گاڏي کاتو، حيدرآباد (سنڌ)

هيءَ ڪتاب 'زينت پرنٽرس، حيدرآباد' ۾ ڇپيو، ۽
غلام رباني آگري، ميڪريٽري، سنڌي ادبي بورڊ، ان کي
بورڊ جي آفيس، امين منزل، گاڏي کاتي، حيدرآباد (سنڌ)
مان شايع ڪيو.

سنڌي وياڪرڻ

ڀاڱو پهريون

باب پهريون - ”جملو“

(۱) سڄ اڀري ٿو.

هتي سڄ جي آڀرڻ جي ڳالهه ڪجي ٿي.

(۲) پڪي آڏاهي ٿو.

هتي پڪيءَ جي آڏاهڻ جي ڳالهه ڪجي ٿي.
جڏهن اسين ڳالهائون يا لکون ٿا، تڏهن ڪي
لفظ ڪم آڻيون ٿا. لفظ گڏي، اسين اهڙيءَ ريت سڏون
ٺاهيون ٿا، اهڙيءَ هر هڪ سٺ مان پورو مطلب نڪري
ٿو. هر هڪ سٺ، جنهن مان پورو مطلب نڪري، تنهن
کي چئبو آهي ”جملو“.

يا هيئن چئبو: ”جملو“ هڪ لفظن جو ميڙ آهي،
جنهن مان پورو مطلب نڪري ٿو.

(۱) گوپال ڪڏ تي چوڪر راند
هن قسم جون سڏون، جن مان پورو مطلب نڪري
ٿو، تن کي ”جملو“ نه چئبو.

مٿين سٽن ۾ ڪي اهڙا لفظ وجهو، جيئن انهن مان پورو مطلب نڪري.

جملي جا ڀاڱا

(۱) سڄ اڀري ٿو.

هتي اسين ”سڄ“ جي ڳالهه ڪريون ٿا، ۽ هيءَ ڳالهه ڪريون ٿا ته ”اڀري ٿو“.

(۲) پکي اڏاهي ٿو.

هتي اسين ”پکيءَ“ جي ڳالهه ڪريون ٿا، ۽ هيءَ ڳالهه ڪريون ٿا ته ”اڏاهي ٿو“.

(۳) گلاب ڪراچيءَ وڃڻو آهي.

هتي اسين ”گلاب“ جي ڳالهه ڪريون ٿا، ۽ هيءَ ڳالهه ٿا ڪريون ته ”ڪراچيءَ وڃڻو آهي“.

مٿين ٽيئي مثالن مان ڏسڻ ۾ ايندو ته هر هڪ جملي جا ٻه ڀاڱا آهن:

پهريون ڀاڱو	ٻيو ڀاڱو
سڄ	اڀري ٿو.
پکي	اڏاهي ٿو.
گلاب	ڪراچيءَ وڃڻو آهي.

هرهڪ جملي جا جيڪي ٻه ڀاڱا آهن، سي هي آهن:
(۱) جنهن بابت ڳالهه ڪجي ٿي (۲) جيڪي هن
بابت چئجي ٿو.

۴. هيٺين جملن مان ٻڌايو ته هرهڪ ۾ ڪنهن جي
ڳالهه ڪيل آهي ۽ انهيءَ بابت ڇا چيل آهي؟
(۱) چوڪرو وهنجي ٿو. (۲) بدن صفا رکجي.
(۳) گلاب گهمي ٿو. (۴) گلاب سڀني کي وڻي ٿو.
۵. پنهنجا چار جملا ٺاهي، اهي مٿين ۽ جدول
(نقشي) پٽاندڙ، ٻن ڀاڱن ۾ ورهائي ڏيکاريو (ڏسو باب
اوڻيهون).

باب ٻيو - ”ڳالهائڻ جا لفظ“

(۱) ”اسم“

۶. گلاب آيو، احمد ويو، سيتا لکيو، مريم سڀيو.
گلاب، احمد، سيتا ۽ مريم، ماڻهن جا نالا آهن.
حيدرآباد، قليلي ۽ منڇر، هڪائين (جاين) جا نالا آهن.
ماڻهو، لشڪر، گهوڙو ۽ مڇر، ساهم وارن جا نالا آهن.
وڻ، ڪٽ، دلو، انب ۽ ڊاڪ، نئين جا نالا آهن.
جنگ، ويڙهه، نساڄ ۽ هلت، ڪهن جا نالا آهن.
ڀلائي، سياڻپ، ڏاهپ ۽ ڪڏلائي، خاصيتن جا نالا آهن.
جواني، پيري، غريبي ۽ ٻانهپ، حالتن جا نالا آهن.
مٿين سڀني نالن کي، ”اسم“ چئبو آهي. ۽ ”اسم“
معنيٰ نالو.

ڪنهن ماڻهو ۽ يا ٻئي ڪنهن سامه واري، مڪان

(جاڻ)، شئي، ڪم، خاصيت يا حالت جي نالي کي
 ”اسم“ چئبو آهي (ڏسو باب ستون).

(۲) ”فعل“

۰۷. (۱) گلاب، هتي آهي. هن ست ۾ ”آهي“
 لفظ جي وسيلي، گلاب جي ”هئڻ“ جي ڳالهه
 ڪجي ٿي.

(۲) گهوڙو ڊوڙيو. هتي ”ڊوڙيو“ لفظ جي
 وسيلي، گهوڙي جي ڳالهه ڪجي ٿي، ته هن ڊوڙڻ
 جو ڪم ڪيو.

(۳) چوڪر مار کاتي، هتي ”کاتي“ لفظ جي
 وسيلي، چوڪر جي مار کائڻ جي ڳالهه ڪجي ٿي يعني
 اهو ”کاتي“ لفظ، ڄاڻائي ٿو ته چوڪر تي مهار جو
 ڪم ٿيو.

اهو لفظ جنهن مان هئڻ، ڪرڻ، سهڻ يا ڪنهن
 تي، ڪنهن ڪم ٿيڻ جي معنيٰ نڪري، تنهن کي چئبو
 آهي ”فعل“. ٿورن لفظن ۾ چئبو ته: ”فعل“ آهو. لفظ
 آهي، جنهن جي وسيلي، ماڻهن يا شين وغيره بابت ڪجهه
 چئي سگهجي.

(۳) ”ضمير“

۰۸. (۱) گلاب کي سڏيم، پر گلاب نه آيو. هن
 جي بدران چئبو ته گلاب کي سڏيم، پر ”هو“ نه
 آيو. هتي ”هو“ جو لفظ، اسم ”گلاب“ جي بدران ڪم
 آيو آهي.

(۲) گوپال، گوپال کي بچايو. هن جي بدران چئبو ته: گوپال ”پال“ کي بچايو؛ هتي ”پال“ جو لفظ اسم ”گوپال“ جي بدران ڪم آيو آهي. اهو لفظ جو ڪنهن اسم جي بدران ڪم اچي، تنهن کي ”ضمير“ چئبو آهي (ڏسو باب اٺون).

(۴) ”صفت“

۹ (۱) گوپند ”ڏاهو“ چوڪر آهي.

(۲) هو ”ڏنگو“ آهي.

پهرينءَ سٽ ۾ ”ڏاهو“ لفظ ”چوڪر“ (گوپند) سان لاڳو ٿئي، هن جي خاصيت (خاص ڳالهه) ڄاڻائي ٿو، جنهنڪري خبر پوي ٿي ته چوڪر، ڪهڙي قسم جو آهي؟ هيءَ سٽ ۾ ”هو“ جو لفظ ضمير آهي، ڇاڪاڻ ته جنهن ٿياڪڙ جي ڳالهه ڪجي ٿي، تنهن جي نالي بدران، ”ڪم“ آيو آهي. ”هو“ (ماڻهو)، جنهن جي ڳالهه ڪجي ٿي، تنهن بابت اسين چئون ٿا. ته هو ”ڏنگو“ آهي. هتي ”ڏنگو“ جو لفظ ضمير ”هو“ سان لاڳو ٿئي، ان بابت ڪا خاص ڳالهه يا وڌيڪ حقيقت ڄاڻائي ٿو، جنهنڪري خبر پوي ٿي ته هو ڪهڙي قسم جو ماڻهو آهي؟

اهو لفظ جو ڪنهن اسم يا ضمير سان لاڳو ٿئي، هن جي خاصيت (خاص ڳالهه) يا وڌيڪ حقيقت ڄاڻائي، تنهن کي ”صفت“ چئبو آهي (ڏسو باب ٺائون).

(۵) ”ظرف“

١٠

(۱) چوڪر ”هينئر“ پڙهيو. ڪڏهن؟ هينئر (وقت)

(۲) چوڪر ”اندر“ پڙهيو. ڪٿي؟ اندر (جاءِ)

(۳) چوڪر ”آهستي“ پڙهيو. ڪيئن؟ آهستي (ریت)

(۴) چوڪر ”گهڻو“ پڙهيو. ڪيترو؟ گهڻو (قدر)

(۵) چوڪر ”ڪين“ پڙهيو.

”ڪين“ لفظ ناڪار جي معنيٰ ڏيکاري ٿو ”هينئر“، ”اندر“، ”آهستي“، ”گهڻو“ ۽ ”ڪين“ لفظ، فعل ”پڙهيو“ سان لاڳو ٿي، پڙهڻ بابت وڌيڪ حقيقتون ڄاڻائين ٿا. اهڙيءَ طرح، جيڪو لفظ، ڪنهن فعل سان لاڳو ٿي، ان بابت ڪا وڌيڪ حقيقت ڄاڻائي، تنهن کي ”ظرف“ چئبو آهي.

(۶) تو تمام چڱو ڪم ڪيو. هتي ”چڱو“ لفظ

”صفت“ آهي. انهيءَ صفت سان ”تمام“ لفظ لاڳو ڪيو

اٿئون، ته خبر پوي ته تو جيڪو ڪم ڪيو، سو

ڪيتريقدر چڱو هو؟ اهـو ”تمام“ لفظ ”ظرف“ آهي.

اهڙيءَ طرح، صفت سان به ظرف لاڳو ٿئي ٿو.

(۷) هو تمام تڪڙو لکي ٿو.

هتي ”تڪڙو“ لفظ ظرف آهي، جو ”لکي ٿو“ سان

لاڳو ٿي، لکڻ جي ”ریت“ ڏيکاري ٿو، جنهنڪري

خبر پئي ٿي ته هو ڪيئن لکي ٿو. ظرف ”تڪڙو“

سان ”تمام“ لفظ لاڳو ڪيو اٿئون، ته خبر پئي ته

هئو ڪيترينقدر تڪڙو لکي ٿو. هتي ”تمام“ لفظ ظرف آهي، جو ٻئي ظرف ”تڪڙو“ سان لاڳو ٿي، قدر جي معنيٰ ڄاڻائي ٿو.

ظرف اهو لفظ آهي جو فعل، صفت يا ٻئي ظرف سان لاڳو ٿئي ٿو ۽ منجهانئس ”وقت“، ”جاء“، ”ریت“، ”قدر“ يا ”ناڪار“ جي معنيٰ نڪري ٿي. ڏورن لفظن ۾ چئبو: ظرف اهو لفظ آهي جو ڪنهن ”فعل“، ”صفت“ يا ٻئي ”ظرف“ سان لاڳو ٿي، ان بابت ڪجهه وڌيڪ حقيقت ڄاڻائي ٿو (ڏسو باب سترهون).

اشارو: جڏهن ڪو ظرف، ڪنهن ٻئي ظرف يا صفت سان لاڳو ٿئي ٿو، تڏهن ان مان فقط قدر جي معنيٰ نڪري ٿي.

(۶) ”حرف جر“

۱. (۱) چوڪر باغ ۾ ويو. (۲) چوڪر باغ مان ويو.

پهرئين جملي ۾ ”باغ“ جي پٺيان ”۾“ جو لفظ وڌو اٿئون، ته جيئن خبر پوي ته چوڪر، باغ منجه (اندر) ويو. ٻئي جملي ۾ ”باغ“ جي پٺيان ”مان“ جو لفظ وڌو اٿئون، ته جيئن خبر پوي ته چوڪر، باغ منجهان (ٻاهر) ويو. مطلب ته، ”باغ“ جي لفظ جي پٺيان، جدا جدا لفظ ڪم آندا اٿئون، ته جيئن چٽيءَ ريت سٺ پوي ته ”باغ“ لفظ جو ”چوڪر“ ۽

فعل ”ويو“ (يعني وڃڻ جي ڪالھ) مان ڪهڙو واسطو يا لاڳاپو آهي.

(۲) ڳوبند، هن کان ڊڄي ٿو. ”هن“ جو لفظ، ضمير آهي ڇاڪاڻ ته ڪنهن ٽياڪڙ جي بدران ڪم آيو آهي. ”هن“ ضمير جي پٺيان، ”کان“ جو لفظ وڌو اٿئون، ته جيئن ”هن“ ضمير جو، جملي جي ٻين لفظن مان لاڳاپو ڏيکاري، جنهنڪري چئي ريت سڌ پوي ته ڪنهن کان ڊڄي ٿو؟

ڳوبند، اهو لفظ، جو ڪنهن اسم يا ضمير جي پٺيان اچي، ۽ ان جو لاڳاپو جملي جي ٻين لفظن مان ڏيکاري، تنهن کي ”حرف جر“ چئبو آهي.

(۷) ”حرف جملو“

۱۲۰. (۱) طوطو، ڏڌ ۽ ڪچڻي کائي ٿو. هتي ”۽“ جو لفظ ڪم آڻڻ ڪري، ڏڌ ۽ ڪچڻيءَ جي ڪالھ، گڏي ڪجي ٿي.

(۲) چوڪر رنو. پيش ڪليو. هي ٻيئي جملا گڏي چئبو ته چوڪر رنو ”۽“ پيش ڪليو.

(۳) چاچو گهر ۾ يا اوطاق ۾ هوندو. ”گهر ۾“ ۽ ”اطاق ۾“ هن جملي جا ڀاڱا آهن. انهن ٻنهي ڀاڱن جي ڪالھ، گڏي ڪرڻ لاءِ، ”يا“ جو لفظ ڪم آيو آهي.

”اهو حرف، جو ٻن لفظن، جملن يا جملي جي

پڻ پياڱن کي گڏي، ڳالهه ڪرڻ لاءِ ڪم اچي ٿو، تنهن کي ”حرف جملو“ چئبو آهي. ”حرف جملو“ معنيٰ، جوڙ ڪندڙ. (ملائيندڙ) يا ڪنڊيندڙ حرف.

(۸) ”حرف ندا“

۱۳. (۱) واہ! واہ! مون کي انعام مليو. ”واہ! واہ!“ (خوشي)
- (۲) افسوس! هو مري ويو. ”افسوس!“ (ڏک)
- (۳) مارا هيڏو وڃون. ”مارا!“ (عجب)
- (۴) شل! مان انعام ڪٿان. ”شل“ (خواهش يا سڌ)
- (۵) ڏو! ڊاڪ ڪٿي ئي ڪٿي. ”ڏو!“ (نفرت يا ڏڪار)
- (۶) اڙي! هيڏانهن اچ. ”اڙي!“ (سڏ)

هن طرح سڏ ڪرڻ توڙي دل جي جدا جدا حالت جهڙوڪ ”خوشي“ ”ڏک“ ”عجب“ ”خواهش“، ۽ ”ڏڪار“ وغيره ظاهر ڪرڻ لاءِ ڪي لفظ زبان سان ڳالهائجن ٿا. انهن سڀني قسمن جي لفظن کي چئبو آهي ”حرف ندا.“ ”ندا“ معنيٰ سڏيا. دانهن.

”حرف ندا“، اهو لفظ آهي، جو سڏ ڪرڻ يا دل جي ڪنهن حالت ظاهر ڪرڻ مهل وات مان ڪڍجي ٿو.

اشارو: جيڪي ”حرف ندا“ آهن، سي جملي ۾ گهڻو ڪري الڳ ڪري بيهاربا آهن، جيئن مٿي واہ! واہ! مارا! ۽ ٻيا لفظ ڌار ڪري بيهاربا اٿئون.

۱۴. ڳالهائڻ ٻولھائڻ ۾، جيڪو جيڪو لفظ وات مان ڪڍجي ٿو، سو مٿين آڻن قسمن مان، هڪ نه ٻئي قسم جو ضرور هوندو. مطلب ته ٻوليءَ جا سڀ لفظ، انهن آڻن قسمن ۾ وراهيل آهن. انهن سڀني قسمن جي لفظن کي گڏي چئبو آهي ”ڳالهائڻ جا لفظ“.

۱۵. هر هڪ لفظ سڃاڻڻ، ته مٿين آڻن قسمن مان ڪهڙي قسم جو آهي، تنهن کي چئبو آهي ”ترڪيب“. ۱۶. هيٺين جملن ۾ جيڪي لفظ ڪم آيل آهن، تن جي ترڪيب ڪريو:

- (۱) انگريزن، سنڌ تي ڪاه ڪئي.
- (۲) مياڻيءَ وٽ لڙائي لڳي.
- (۳) مير شير محمد وڏو لشڪر آندو.
- (۴) حبشي هوش محمد، تمام گهڻي بهادري ڏيکاري.
- (۵) هن انگريزن جا ڪيترا ماڻهو ماريءَ ۽ ڦٽيا.
- (۶) سڀني چيو: مارا! هيءَ ڏاڍو پهلوان مڙس ٿو ڏسجي.
- (۷) نيٺ انگريزن ماريءَ، پر سندس قبر جو ڙاڻائون.
- (۸) هوش محمد جي قبر حيدرآباد واري قلعي ۾ آهي.

باب ٽيون - ”جنس“.

۱۷. (۱) مرد آيو. زال آئي.
- (۲) گهوڙو ڊوڙيو. گهوڙي ڊوڙي.
- مرد ۽ گهوڙو، نر آهن. زال ۽ گهوڙي، ماديون آهن. جيڪي لفظ نر جي معنيٰ ڏيکارين، تن کي

”مذڪر“ (نر) ۽ جيڪي ماديءَ جي معنيٰ ڏيکارين، تن کي ”مونث“ (مادي) چئبو آهي.
مطالب تہ: اسمن جون ٻہ جنسون آهن: (۱) جنس مذڪر. (۲) جنس مونث.

(۳) هو آيو. هو۽ آئي.
(۴) جو آيو سو ويو. جا آئي، سا ويئي.
”هو“، ”جو“ ۽ ”سو“ جا لفظ ضمير آهن ۽ انهن جي جنس، ”مذڪر“ آهي. ”هو۽“، ”جا“ ۽ ”سا“ جا لفظ بہ ضمير آهن ۽ انهن جي جنس، ”مونث“ آهي. اهڙيءَ طرح، ضميرن جون ٻہ ساڳيون آهي ٻہ جنسون آهن.

(۵) کٽولو ڀڳو. کٽولي ڀڳي.
(۶) شيشو ڪريو. شيشي ڪري.

کٽولو ۽ شيشو، جنس ”مذڪر“ آهن. کٽولي ۽ شيشي جنس ”مونث“ آهن. اهڙي طرح، بيجان شين جون بہ ساڳيون آهي ٻہ ”جنسون“ آهن.

اڻڌارو: سنڌيءَ ۾ جنس، بيجان-ڪانهي.
۱۸. هيٺين جملن ۾ جيڪي اسم ۽ ضمير ڪم آيا آهن، تن جون جنسون ٻڌايو:
(۱) اڳي ”مرد“، کيتي ڪندا هئا. (۲) ”زالون“، گهرجي ڪرت ڪار ڪنديون هيون. (۳) ”ڪٽارا“، گايون چاريندا هئا. (۴) ”ڏيئون“، گائين ڏهن جو ڪم

ڪنڊيون هيون. (۵) اڳي ائين پور هي جي وڃ ٿيل هئي. (۶) سڀ خوش گذاريندا هئا.

”مونث پڇاڙيون“

۱۹. زال، نٿ ۽ ڪٽ، لفظن جي پڇاڙيءَ ۾ ”آ“ جو اچار آهي. ”آ“ پڇاڙيءَ وارا سڀ اسم، سدائين مونث آهن.

۲۰. ڪنگا، ڄمنا، بلا ۽ ڳلا، لفظن جي پڇاڙيءَ ۾ ”آ“ جو اچار آهي. ”آ“ پڇاڙيءَ وارا اسم، گهڻو ڪري مونث آهن؛ ڇاڪاڻ ته انهيءَ پڇاڙيءَ وارا ڪي ٿورا اسم، مذڪر به آهن. مثلاً — راجا، لالا ۽ ديوتا.

۲۱. ڇت، پت ۽ دل، لفظن جي پڇاڙيءَ ۾ ”ا“ جو اچار آهي. ”ا“ پڇاڙيءَ وارا اسم، گهڻو ڪري مونث آهن؛ ڇاڪاڻ ته انهيءَ پڇاڙيءَ وارا ڪي ٿورا مذڪر، اسم به آهن. مثلاً — سيٺ، قيصر ۽ خضر.

۲۲. بيبي، گهوڙي ۽ دلي، لفظن جي پڇاڙيءَ ۾ ”اِي“ جو اچار آهي. ”اِي“ پڇاڙيءَ وارا اسم، گهڻو ڪري مونث آهن؛ ڇاڪاڻ ته انهيءَ پڇاڙيءَ وارا ڪي ٿورا مذڪر، اسم به آهن. مثلاً — ڪٽي، حلوائِي، ٻاڻي ۽ موتي.

انتشارو: آ، ا، ۽ اِي سان نڪرڻ جو اچار به گڏجي ٿو.

مذڪر پڇاڙيون

۲۳. ڀاءُ، آڻ، نڪ ۽ ڇپ، لفظن جي پڇاڙيءَ ۾ ”ا“ جو اچار آهي. ”ا“ پڇاڙيءَ وارا اسم، گهڻو ڪري مذڪر آهن، ڇاڪاڻ ته انهيءَ پڇاڙيءَ وارا ٿورا اسم، مونث به آهن. مثلاً، ماءُ، کنڊ ۽ وڇ.

۲۴. گوبڙو، واڌو، واگهو ۽ ڪڍو، لفظن جي پڇاڙيءَ ۾ ”و“ جو اچار آهي. ”و“ پڇاڙيءَ وارا اسم، گهڻو ڪري مذڪر آهن، ڇاڪاڻ ته انهيءَ پڇاڙيءَ وارا ڪي ٿورا اسم، مونث به آهن. مثلاً، ”گڻو“ ۽ ”وهو“ معنيٰ ”زال“ يا ”نهن“.

۲۵. جمعو، گوبندو، گهوڙو ۽ دلو، لفظن جي پڇاڙيءَ ۾ ”و“ جو اچار آهي. ”و“ پڇاڙيءَ وارا سڀ لفظ، مذڪر آهن.

اشارو: مينهن، وڇوڻ ۽ هندائو. اهڙيءَ طرح ڪن لفظن ۾ ”ا، او ۽ او“ سان نڪ جو اچار به ڪڏجي ٿو.

انسان جي جنس پروڙڻ جون واٽون.

۶۲. ٻائي ڪارو آهي. ڪچڻي ڪاري آهي. اهڙيءَ طرح، صفت لاکو ڪرڻ مان، اسمن جي جنس معلوم ڪري سگهجي ٿي: پر سنڌي ٻوليءَ جي سڄي ٻچي خوبي* هيءَ آهي ته اسمن جي پڇاڙين مان، جنس جي

* انگريزي ٻوليءَ ۾ اها خوبي ڪانهي.

پروڙ پوي ٿي. اهي ٻچاڙي جملي ست آهن. جن جو ذڪر، مٿي ڪيو ويو آهي.

”آ، آ، آ، اي“ (مونث) — ”آ، آ، آ، او“ (مذڪر)
انهن مان ”آ“ ٻچاڙيءَ وارا سڀ اسم، سدائين مونث آهن ۽ ”او“ ٻچاڙيءَ وارا سڀ اسم، سدائين مذڪر آهن؛ باقي ”آ، آ، آ، اي ۽ آ“ ٻچاڙين وارا گهڻو ڪري مونث، ۽ ”آ ۽ آ“ ٻچاڙين وارا گهڻو ڪري مذڪر آهن.

مذڪر مان، مونث جوڙڻ جون واڌون

۲۷. گهوڙو، مونث گهوڙي. ڪٽولو، مونث ڪٽولي.
”گهوڙو“ ۽ ”ڪٽولو“ لفظن مان، ٻچاڙيءَ وارو ”او“ جو اچار ڪري، ”اي“ ٻچاڙيءَ ۾ گڏجي ٿي.
(الف) چوڪرو، ان جو مونث چوڪري يا چوڪر.
اهڙيءَ طرح، ڪن حالت ۾ ”اي“ بدران ”آ“ ٻچاڙي به ڪم اچي ٿي. آڻ، ان جو مونث آڻ ۽ گڏهه، ان جو مونث گڏهي.

مطلب ته جن مذڪر اسمن جي ٻچاڙيءَ ۾ ”آ“ اچي ٿو، تن جي مونث جوڙڻ لاءِ ”آ“ ڪڍي، اڪثر ”آ“ ٻچاڙي گڏبي آهي.

(ب) لالا، پيشوا، هاڻي، هندو ۽ ٻين اهڙن مذڪر اسمن جي پٺيان، مونث ٻچاڙي ”اي“ گڏڻ ئي مشڪل آهي، تنهنڪري اهڙن ڪيترن لفظن

مان مونث لفظ چڙي نٿو سگهي، پر ڪن مان هيٺي ريت چڙي ٿو:

هاڻي، ان جو مونث: هاڻياڻي- هاڻي- هاڻي- هندو، ان جو مونث: هندواڻي- هندواڻي- هندواڻي- هندو.

ڪيترن ”او“ ۽ ”آ“، پڇاڙين وارن مذڪر اسمن جو مونث به انهيءَ نموني چڙيل آهي. مثلاً: ماڙپڇو، ان جو مونث: ماڙپڇاڻي- ماڙپڇاڻي- ماڙپڇاڻي.

پروچ، ان جو مونث: پروچاڻي- پروچاڻي- پروچاڻي. ڏير، ان جو مونث: ڏير-راڻي. شينهن، ان جو مونث: شينهيڻ.

مطلب ته عام قاعدو هي آهي، ته مذڪر مان مونث جوڙڻ لاءِ ”اي“ پڇاڙي گڏبي آهي، جنهن جو گهڻيل آچار ”ا“ آهي. ڪيترين حالتن ۾، مونث پڇڙي ”اي“ جي اڳيان، ”آڻ“ وجهي ”آڻي“ پڇاڙي ٺاهبي آهي، جنهن جو آچار گهڻائي آڻ- آڻ- آڻ به ڪبو آهي.

(ث) عام طرح، مذڪر مان مونث جوڙبو آهي، پر ڪن ٿورين حالتن ۾، مونث مان مذڪر لفظ ٺهيا آهن.

مثلاً: ناني- نانو، ساسي- ساسو، پٽي- پٽو ۽ رن- رنڙو.

۲۸. ڪانءُ - ڪانويٺي، گدڙ - گداڙي ۽ بگهڙ -
بھگياڙي. اهڙيءَ طرح، ڪن لفظن جو مونث بيفاعدي
ٺهيل آهي.

اشارو: هنن بيفاعدي ٺهيل مونث لفظن جي
پڇاڙيءَ ۾ ”اي“ جو آچار آهي، تنهنڪري ڄاڻڻ
ڪهڙي قسم سنڌيءَ ۾ مونث پڇاڙي ”اي“ بلڪل
عام آهي.

اشارو ۲: ڪو مرد - ڪا زال؛ سو ماڻهو - سا
زال. اهڙيءَ طرح، مونث پڇاڙي ”آ“، ڪن ضميرن ۾
ڪم اچي ٿي.

۲۹. ڪن مذڪر اسمن لاءِ نرالا مونث لفظ ٺهرايل آهن.

مثلاً: مذڪر	مونث	مذڪر	مونث
ابو	امان	پتا	ماتا
ڀاءُ	ڀيڻ	ڀٽ	ڌيءُ
ڀي	ماءُ	ڏاڏو	ڳانءُ يا ڳئون
ڏاڳهو	ڏاچي	راجا	راڻي
سانهن	مينهن	سهرو	سس
ڪونهون يا پاڏو	وڇ	ڳوڙھ	گورنھاري
گھڻو	ڍڻ	کھوٽ	ڪنوار
مڙس	جوع	مرد	زال
مور	ڊيل	ميان	بيبي
نر	مادي	—	—

اشارو: ڪن اسمن جو مونث، ڪوڻ ڄڻدو آهي.

مثال: ڏڏ، تارو، پُونر، چيلائو، ڪاٺڏ يعني مڙس ۽ ٻيا.

باب چوٿون - ”عدد“

- ۳- (۱) گهوڙو ڊوڙيو يعني هڪ گهوڙو ڊوڙيو.
 (۲) گهوڙا ڊوڙيا يعني ٻه يا گهڻا گهوڙا ڊوڙيا.
 پوئين مثال ۾ ”گهوڙو“ جو آچار ڦيرائي ”گهوڙا“ ڪيو اٿئون، ڇاڪاڻ ته گهوڙن جو عدد هڪ کان وڌيڪ آهي. ”هڪ“ کي ”واحد“ چئبو آهي. ”واحد“ معنيٰ هڪ. هڪ کان وڌيڪ، يعني يعني ٻن يا گهڻن کي ”جمع“ چئبو آهي. جمع معنيٰ گهڻا. ”گهوڙو“ عدد واحد آهي. ”گهوڙا“ عدد جمع آهي.
 ٻيا مثال: (۳) هڪ ماڻي آئي (۴) چار مايون آيون. ”ماڻي“ عدد واحد آهي. ”مايون“ عدد جمع آهي.
 (۵) هڪ دلو پڪو. پنج دلا پڪا. ”دلو“ عدد آهي. آهي. ”دلا“ عدد جمع آهي.
 اهڙيءَ طرح، بيجان شين جا به اهڙي ساڳيا عدد ڄاڻاڻبا آهن.

۳: هيٺين مثالن مان اسم چونڊيو ۽ ٻڌايو ته انهن جو عدد واحد آهي يا جمع؟

- (۱) ٺٽي جي ويجهو مڪلي ٺالي هڪ ٽڪري آهي.
 (۲) آتي ڪيتريون سهڻيون قبرون آهن.
 (۳) ٽڪريءَ جي ڀرسان هڪ ڪوهه آهي.

- (۴) آھو ڪوھ، اھڙي ۽ ريت ٺھيل آھي، جو ماڻھو،
 آن ۾ اندر وڃي، مجلسون ڪندا آھن.
 (۵) ھيٺ وڃڻ لاءِ ڏاڪڻ ٺھيل آھي.
 (۶) برسات ۾ آھو ڪوھ، پاڻي ۽ سان پيرجي
 پوندو آھي.

واحد مان، جمع جوڙڻ جون واٽون ۳۲. مونث اسمن جو جمع.

- (الف) ڪٽ، جمع ڪٽون. بلا، جمع بلائون. پٽ،
 جمع پٽيون. راڻي، جمع راڻيون ۽ وڃ، جمع وڇون.
 مطلب ته آ، آ، اي ۽ آ، پڇاڙين وارن مونث
 اسمن جو جمع، اُون پڇاڙي ۽ گڏڻ سان ٺهي ٿو.
 اڻٽارو: ساڻ، جمع ساڻون، ماڻ، يا ماڻزون.
 ٽي، جمع ٽيئون، ڏيڻ، يا ڏيڻون.
 پيڻ، جمع پيڻون، پيڻر، يا پيڻرون.
 اھڙي طرح، ڪي ٿورا بيقاعدِي ٺھيل لفظ آھن.
 (ب) وھو، گھو يا گھوڻ، لفظن جي پڇاڙيءَ ۾
 اڳيئي ”او“ (اُون) جو اچار آھي. اھڙن لفظن
 پٺيان جمع واري ”اُون“ پڇاڙي گڏي ته اچار
 ساڳيو ”اُون“ قائم رھندو، تنھنڪري چئبو ته اھڙا
 اسم، واحد توڙي جمع ۾ ھڪ جھڙا آھن.

۳۳. مذڪر اسمن جو جمع.

(الف) گمدا، پيشوا، خضر، ڪيهر، خلواڻي، ڏوتي ۽ ٻيا اهڙا مذڪر اسم، جن جي پڇاڙيءَ ۾ ”ا“ يا ”ي“ آهي، تن جو جمع، اڪثر نٿو ڇڙي ۽ پر راجا جو جمع راجائون ۽ سميٽ جو جمع سميٽيون چوندا آهن. اهڙيءَ طرح، مونث لفظن وانگر، ”آون“ پڇاڙيءَ ۾ گڏڻ سان انهن جو جمع ٺهي ٿو. انٿارو: سميٽ + آون = سميٽيون. ”يه“ جو آچار پاڻمرادو پيدا ٿئي ٿو.

(ب) - واگهو، ڪڍو، ماڻهو، وڇون ۽ ٻيا لفظ، جن جي پڇاڙيءَ ۾ ”او“ (آون) جو آچار آهي، تن جو جمع ڪو نه ڇڙندو آهي. اهي واحد توڙي جمع ۾ هڪ جهڙا آهن.

(پ) آڻ، جمع آڻ؛ گڏهه، جمع گڏهه؛ ٻڪرو، جمع ٻڪر يا ٻڪرا. مطلب ته ”آ“ پڇاڙيءَ وارن مذڪر اسمن جو جمع، عام طرح ”آ“ پڇاڙيءَ ۾ گڏڻ سان ٺهي ٿو؛ پر ڪن حالتن ۾ ”آ“ بدران ”آ“ پڇاڙي ۾ ڪم اچي ٿي.

(پ) گهوڙو، جمع گهوڙا ۽ ڪتو، جمع ڪتا. اهڙيءَ طرح، جن اسمن جي پڇاڙيءَ ۾ ”او“ اچي ٿو، تن جي جمع جوڙڻ لاءِ، ”او“ ڪڍي، ”آ“ پڇاڙي گڏجي ٿي.

۳۴. هندو، جمع هندوٿو! يعني اي هندو لوڪو!
ماءُ، جمع مائرو! يعني اي ماڻهن يا مائٽن!
اهڙيءَ طرح، مذڪر توڙي مونث جي پٺيان،
”او“ پڇاڙي گڏبي ته اهڙا جمع اسم، سڏ ڪرڻ لاءِ
ڪم ايندا.

اشارو: آڏير، آڏون، آوسان، ٻيون، ڪتيون، ۽
ٻيا ڪي لفظ، هميشه جمع ۾ ڪم ايندا آهن.

حاصل مطلب

۳۵. سنڌيءَ ۾ جمع واريون پڇاڙيون جملي ٿي آهن:
(۱) ”آون“ پڇاڙي: ڪٿ - ڪٿون، بلا - بلائون
۽ ڪنڊ - ڪنڊون. اهڙيءَ طرح، مونث اسمن جو جمع،
عام طرح، ”آون“ پڇاڙيءَ گڏڻ سان ٺهي ٿو. راجا -
راجائون ۽ سيٺ - سيٺيون. اهڙيءَ طرح، انهن پڇاڙين
وارن ٿورن مذڪر اسمن جو جمع به ”آون“ پڇاڙيءَ
گڏڻ سان ٺهي ٿو.

(۲) مذڪر پڇاڙي ”آ“، جنهن جو گهڻيل آچار
”آ“ مثلاً: چوڪرو، جمع چوڪرا يا چوڪر. گڏهه،
جمع گڏهه.

(۳) ”او“ پڇاڙي، جا مذڪر توڙي مونث اسمن
جي پٺيان گڏبي، ته آهي سڏ ڪرڻ لاءِ ڪم ايندا.
مثلاً: پينرا! پائروو! دوستو! ۽ ٻيا.

باب پنجنون - "حالت"

(۱) حالت فاعلي.

۳۶. (۱) سڄ آڀريو. هتي فعل آهي "آڀريو"، جو اسم، "سڄ" بابت ڪجهه چئي ٿو.

(۲) هڻو آيو. هتي فعل آهي "آيو"، جو ضمير، "هڻو" بابت ڪجهه چئي ٿو.

اسين سکيا آهيون ته "فعل" اهو لفظ آهي، جنهن مان 'هڻڻ'، 'ڪرڻ'، 'سهڻ' يا ڪنهن تي ڪنهن 'ڪم ٿيڻ' جي معنيٰ نڪري ٿي. جنهن ماڻهوءَ يا شئي وغيره بابت ڪوبه فعل، انهن تي ڪالهن مان نڪار ڪالھ. ڄاڻائي، تنهن کي "فاعل" چئجي ٿو، ۽ ان جي حالت "فاعلي" چئجي ٿي. ٿورن لفظن ۾ چئبو ته: اهو اسم يا ضمير، جنهن بابت فعل جي وسيلي ڪا ڪالھ ڪجي ٿي، ان کي 'فاعل' چئبو آهي، ۽ ان جي حالت 'فاعلي' چئجي ٿي.

۳۷. هيٺين ڄملن ۾، جن اسمن يا ضميرن جي حالت فاعلي هجي، سي چونڊيو: (۱) استاد آيو. (۲) ڇوڪرا آئي پيٽا. (۳) سڀني سلام ڪيو. (۴) ٻار پڙهڻ لڳا. (۵) گھنڊ لڳو. (۶) موڪل ملي.

اڻڌارو: ڇوڪرا! خط لک. هتي "ڇوڪرو" لفظ جو آچار ڦيرائي ڪجي ٿو "ڇوڪرا" جو لفظ، سڏ ڪرڻ لاءِ ڪم آيو آهي. جملي ۾ جو اسم، سڏ

ڪرڻ لاءِ ڪم اچي، تنهن جي حالت کي ”ندا“ چوندا. آھن. ندا معنيٰ سڏ. حالت ندا، سچ پچ ته حالت ”فاعليءَ“ جو هڪ نرالو قسم آهي، تنهنڪري ڪن صاحبن جو رايو آهي ته هتي ”چوڪرا“ لفظ کي ”ندا جو فاعل يا اسم“ Nominative Address سڏجي. ڪن جو وري رايو آهي ته جنهن صورت ۾ ”چوڪرو“ جو اچار ٿري ”چوڪرا“ يا ”چوڪر“ ٿئي ٿو، تنهن صورت ۾ حالت ندا هڪ ڌار حالت ليکجي.

(۲) حالت مفعولي

۳۸. (۱) ڪٿي ٿوئي ٿو. هتي فعل، ”ٿوئي ٿو“ اسم، ”ڪٿيءَ“ بابت ڪجهه چئي ٿو، تنهنڪري ”ڪٿي“ فاعل آهي. هيءُ جملو، پنهنجيءَ جاءِ تي پورو آهي يعني ان منجهان مطلب نڪري ٿو، پر اها سڏ ڪانه ٿي پوي ته ڪٿي ڇا ٿو ٿوئي؟ جيڪڏهن چئبو ته ”ڪٿي چادر ٿوئي ٿو“ ته پوءِ بلڪل پورو مطلب سمجهڻ ۾ ايندو. هتي فاعل آهي ”ڪٿي“ ۽ جنهن شيءِ تي هن جي ڪم (ٿوئي) جو اثر ٿئي ٿو، سا آهي ”چادر“.

(۲) هتي لڏون رکيو هو، گوپال آهو ڪاڏو.

هتي ”آهو“ لفظ ضمير آهي، ڇاڪاڻ ته اسم ”لڏون“ بدران ڪم آيو آهي. مٿئين جملي جي ٻين لفظن ۾ ”گوپال“ آهي فاعل ۽ هن جي ڪم (ڪاڏڻ) جو اثر، جنهن شيءِ تي ٿئي ٿو، سا آهي ”آهو“ (لڏون).

آهو اسم يا ضمير، جنهن تي فعل وارو ڪم يا

ڪم جو اثر ٿئي، تنهن کي چئبو آهي ”مفعول“ ۽ ان جي حالت مفعولي چئجي ٿي.

مفعول معنيٰ، جنهن تي ڪو ڪم ٿئي.

۳۹. هيٺين جملن مان مفعول چونڊيو:

(۱) نوڪر ميز چنڊي. (۲) مون گل سنڪهيو.

(۳) تون خط لک. (۴) احمد رانديڪا ٻڌا.

(۵) گوڻند ڪتاب پڙهي ٿو. (۶) گلاب ماني کاڌي.

جملي ۾ چيو اسم يا ضمير، ”مفعول“ آهي، تنهن جي حالت ”مفعولي“ چئجي ٿي.

(۳) حالت جري

۴۰. (۱) ”گوڻال، راند تان موٽيو.“ هتي ”راند“

لفظ جي پٺيان ”تان“ حرف جر آيو آهي، جو گوڻال جو ”راند“ سان توڙي موٽڻ جي ڪالهه سان واسطو يا لاڳاپو ڏيکاري ٿو، تنهنڪري ”راند“ جي حالت

جري چئبي.

(۲) ”گوڻند، هن کان ٻڌي ٿو.“ هتي ”هن“

ضمير جي پٺيان ”کان“ حرف جر آيو آهي ۽ ”هن“ جو ”گوڻند“ سان توڙي ٻڌڻ جي ڪالهه سان لاڳاپو ڏيکاري ٿو، تنهنڪري ”هن“ جي حالت جري چئبي.

(۳) ”احمد جو خط آيو.“ هتي ”احمد“ جي پٺيان

”جو“ حرف ڪم آيو آهي ۽ ان جو ”خط“ سان لاڳاپو ڏيکاري ٿو، جنهنڪري خبر پوي ٿي ته جيڪو خط

آيو، سو احمد جو هو. هتي 'احمد' جي حالت جري چڻبي

اڻڌارو: 'جو'، 'سندو' ۽ 'وارو' لفظ، اضافت جي معنيٰ ڏيکارين ٿا ۽ اهي، جن اسمن يا ضميرن جي پٺيان اچن ٿا تن جي حالت 'اضافت' آهي؛ جا مائٽي، مالڪي يا ٻي نسبت ڏيکاري ٿي. هاندڙ رواج موجب حالت 'اضافت' کي حالت 'جري' ۽ گڏي چڏيو لڏن. ڪن صاحبن جو رايو آهي ته حالت 'اضافت' ڌار حالت ليکن گهرجي، ڇاڪاڻ ته اها فقط ٻن اسمن جي پاڻ ۾ مائٽي يا لاڳاپو ڏيکاري ٿي.

جنهن اسم يا ضمير جي پٺيان حرف جر اچي ۽ ان جو جملي جي ٻين لفظن سان لاڳاپو ڏيکاري، تنهن اسم يا ضمير جي حالت جري چڻبي.

۴۰. هيٺين جملن ۾، جن اسمن يا ضميرن جي حالت جري هجي، سڀيچو ڏيکاريو:

- (۱) بوبڪن ۾ غالچا ٺهندا آهن.
- (۲) ٺٽي جون لونگيون سهڻيون ٿين ٿيون.
- (۳) اسان هالن مان هندورو گهرايو.
- (۴) اسان سڀني کي ديسي هنرن کي زور وٺائڻ گهرجي.

(۴) حالت جري

۴۲. (۱) نوڪر ٻولان (ٻولڻون) آيو.

ٻولان يا ٻولڻون معنيٰ، ٻولڻ مان يا ٻولڻ کان (حالت جري)، هتي ڪو به حرف جر ڪم نه آيو

آهي، ته به ”ڪوٺ“ لفظ جي حالت جري آهي، سببان
 ”آن“۔ ”اون“ پڇاڙيءَ جي، جا حرف جر جو ڪم
 ڏئي ٿي.

(۲) نوڪر ڪوٺ ويو. ”ڪوٺ“ معنيٰ ڪوٺ ۾
 يا ڪوٺ ڏي. هتي به ”ڪوٺ“ لفظ جي حالت جري
 آهي، سببان (۔۔) يعني ”ا“ پڇاڙيءَ جي، جا حرف جر
 جو ڪم ڏئي ٿي.

(۳) ”ٻار ڪڏان ڪريو.“ هن جي بدران چئبو ته
 ”ٻار ڪڏ تان ڪريو.“

(۴) ”ٻار ڪڏ ڪريو.“ بدران چئبو ”ٻار ڪڏ
 ٿي ڪريو.“

مطلب ته سنڌيءَ ۾ حالت جريءَ جي معنيٰ ظاهر
 ڪرڻ لاءِ آن (اون) ۽ ”ا“ پڇاڙيون مقرر ٿيل آهن.
 جي ’حرف جر‘ جو ڪم ڏين ٿيون. پر اهي پڇاڙيون،
 سڀڪنهن اسم يا ضمير جي پٺيان نه گڏيون آهن،
 تنهنڪري انهن جي بدران عام طرح حرف جر ڪم
 آڻجن ٿا.

۴۳. هيٺين جملن مان اهڙا اسم چونڊيو، جن ۾
 حالت جريءَ واريون مقرر ٿيل پڇاڙيون گڏيل هجن:

- [۱] مان هيٺس ’گهران‘ ٿو اچان.
- [۲] اهو ڪم رکيو تنهنجي ’هٿن‘ ٿيندو.
- [۳] منهنجي ’واتان‘ هڪڙو حرف به ڪونه نڪتو.
- [۴] مان ’وسئون‘ سڪين گهٽائيندس.

[۵] چوڪرو گهر ويو.

[۶] مون کي اها ڳالهه من نڪا ڇت هئي.

دؤر

۴۴. اسمن ۽ ضميرن جون حالتون، هيٺين ۽ ريت معلوم ڪيون آهن:

(۱) جملي ۾، جنهن اسم يا ضمير بابت، فعل ڪجهه چوي يعني هئڻ، ڪرڻ يا سهڻ مان ڪا ڳالهه ڄاڻائي، تنهن کي ”فاعل“ چئجي ٿو ۽ ان جي حالت ”فاعلي“ چئجي ٿي.

[۲] جملي ۾ جنهن اسم يا ضمير تي، فعل واري ڪم جو اثر ٿئي، تنهن کي ”مفعول“ چئجي ٿو ۽ ان جي حالت ”مفعولي“ چئجي ٿي.

(۳) جنهن اسم يا ضمير جي پٺيان، ڪوبه حرف جر اچي ۽ ان جو جملي جي ٻين لفظن سان لاڳاپو ڏيکاري، يا اهڙي لاڳاپي ڏيکارڻ لاءِ حرف جر بدران ڪا مقرر ٿيل پڇاڙي ڪم اچي، ان اسم يا ضمير جي حالت ”جري“ چئبي.

۴۵. اسم يا ضمير جو، جملي ۾، ٻين لفظن سان جيڪو لاڳاپو آهي، يا انهيءَ لاڳاپي ڏيکارڻ لاءِ جيڪا * ڦيرڦار، ان اسم يا ضمير جي صورت ۾ ٿئي

* ڳوٺ لفظ پٺيان ”آ“ جو آچار آهي، سو ڪڍي آن (آون) يا ”ا“ پڇاڙي گڏي، ڳوٺان يا ڳوٺ لفظ ٺاهجن ٿا. اها ڦيرڦار حالت ڏيکاري ٿي.

تنهن کي ”اسم يا ضمير“ جي حالت چئجي ٿي.

باب ڇهون - ”اسمن جو ڦيرو“

۱۴۶. واحد جمع

فاعلي - چوڪرو اچي ٿو	چوڪرا اچن ٿا
مفعولي - چوڪرو بچاءُ	چوڪرا بچايو
جري - چوڪري کي سڏ	چوڪرن کي سڏيو
چوڪري سان وڃ	چوڪرن سان وڃو
چوڪري کان پاسي ٿي	چوڪرن کان پاسي ٿيو

۱۴۷. واحد جمع

فاعلي - چوڪري اچي ٿي	چوڪريون اچن ٿيون
مفعولي - چوڪري بچاءُ	چوڪريون بچايو
جري - چوڪريءَ کي سڏ	چوڪرين کي سڏيو
چوڪريءَ سان وڃ	چوڪرين سان وڃو
چوڪريءَ کان پاسي ٿي	چوڪرين کان پاسي ٿيو

۱۴۸. اسم کي سڀني حالتن ۾، واحد توڙي جمع ۽ مذڪر توڙي مؤنث جي صورتن ۾ ڦيرائڻ کي، ”اسم جو ڦيرو“ چئجي.

۱۴۹. ”چوڪرو“ لفظ جو ڦيرو، هو مٿي ڪيو ويو تنهن مان ڏسڻ ۾ ايندو ته پهريائين چئون ٿا چوڪرو، جمع چوڪرا. جڏهن ڪوبه حرف جر انهن لفظن جي پٺيان ڪم آڻيون ٿا، تڏهن ”چوڪرو“ جو آچار ڦيرائي ڪريون ٿا ”چوڪري“ ۽ جمع چئون ٿا ”چوڪرن“.

ساڳيءَ طرح ”چوڪري“ جمع ”چوڪريون“، ۽ هر حرف جي ڪم آڻڻ کان پوءِ اچار ڦيرائي ڪريون ٿا ”چوڪريءَ“ جمع ”چوڪرين“.

هنن لفظن جي اها صورت سڀڪنهن حرف جي ڪڍڻ کان پوءِ ساڳي رهي ٿي؛ تنهنڪري هن کي ”عام صورت“ چئجي ٿو. هاڻ چئبو ته مٿين اسمن جو ڦيرو هن طرح ٿيندو آهي:

(۱) واحد	جمع
فاعلي- چوڪرو	چوڪرا
عام صورت- چوڪري	چوڪرن
(۲) واحد	جمع
فاعلي- چوڪري	چوڪريون
عام صورت- چوڪريءَ	چوڪرين

۵- واحد	جمع
فاعلي- ڪٽ پڳي	ڪٽون پڳيون
مفعولي- ڪٽ وڃاء	ڪٽون وڃايو
ڇري- ڪٽ تي ويهه	ڪٽن تي ويهه
ڪٽ کي چور	ڪٽن کي چوريو
ڪٽ جو ٻائو پڳو	ڪٽن جا پاوا پڳا

هتي ”ڪٽ“ لفظ جو اچار، سڀني حالتن ۾ ساڳيو رهيو آهي، تنهنڪري اها ئي انهيءَ لفظ جي ”عام صورت“ چئبي.

۵۱. عام صورت سمجھڻ لاءِ ڪي مثال وٺو.
مثلاً: راجا، سيٺ، آڻ ۽ واگهو. هاڻ هنن لفظن جي پٺيان ڪهڙو به حرف جر ڪم آڻيو:
راجا کي سلام ڪر. سيٺ کي سڏ ڪر.
آڻ کي هڪل. واگهو کان پاسي ٿي ۽.
هتي ”آڻ“ جو اچار ڦري ٿيو آهي ”آڻ“ ۽
”واگهو“ جو ”واگهو“ اها انهن لفظن جي ”عام
صورت“ چئبي. ”راجا“ ۽ ”سيٺ“ لفظن جي پٺيان حرف
جر ڪم اچڻ ڪري، انهن لفظن جي صورت ۾ ڪا به
ڦير ڦار ڪانه ٿي ٿئي، تنهنڪري اها ئي سنڌين عام
صورت چئبي.

۵۲. اسم جي اها صورت، ڄا سڀني حالتن ۾، يا
هر ڪنهن حرف جر جي پٺيان اچڻ کان پوءِ ساڳي
رهي، تنهن کي ”عام صورت“ چئجي ٿو.

حاصل مطلب

۵۳. (۱) سنڌي ۾، ڪن اسمن جي صورت، عدد
واحد ۾، هڪ ڦيرو کائي ٿي. مثلاً: ”ڇوڪرو“ جو
آچار ڦيري ٿئي ٿو ”ڇوڪري“. ”آڻ“ جو ”آڻ“
۽ ”واگهو“ جو ”واگهو“.

(۲) ڪن اسمن جي صورت، عدد واحد ۾، اهو
هڪ ڦيرو به نٿي کائي. مثلاً ڪٽ، راجا ۽ سيٺ لفظن
جو آچار، سڀني حالتن ۾ ساڳيو رهي ٿو.

(۳) ڇوڪرو جمع ڇوڪرا، پر عام صورت، جمع

چوڪرڻ، چوڪري جمع چوڪريون. پر عام صورت،
جمع چوڪرين. کٽ جمع کٽون، پر عام صورت،
جمع کٽن.

اهڙيءَ طرح، عام صورت جمع ۾ سڀ اسم، ڇا
مذڪر ڇا مؤنث، ”آن“، ”اِن“ يا ”اُن“ پڇاڙي وٺن ٿا.

ڀاڱو ٻيو

باب ستون ”اسمن جا قسم“

اسم خاص ۽ اسم عام

۵۴. (۱) اڪبر بادشاه سنڌ ۾ ڄائو هو.

”اڪبر“ هڪ بادشاه جو نالو آهي. ڪنهن به
بادشاه کي ”بادشاه“ ڪوئي سگهيو، پر سڀڪنهن
بادشاه کي ”اڪبر“ نه ڪوٺيو، ڇاڪاڻ ته ”اڪبر“
خاص ڪنهن هڪ بادشاه جو نالو آهي.

”سنڌ“ هڪ پرڳڻي جو نالو آهي. ڪنهن به پرڳڻي
کي ”پرڳڻو“ ڪوٺيو، پر سڀڪنهن پرڳڻي کي ”سنڌ“
نه ڪوٺيو، ڇاڪاڻ ته اهو نالو خاص ڪنهن هڪ
پرڳڻي تي رکيل آهي.

(۲) حضرت عليءَ جي خچر جو نالو، دلدل هو.

ڪنهن به خچر کي ”خچر“ ڪوٺيو، پر سڀڪنهن
خچر کي ”دلدل“ نه ڪوٺيو، ڇاڪاڻ ته اهو نالو
خاص ڪنهن هڪ خچر تي رکيل آهي.

(۳) هو ”گلشڪر“ پڙهي ٿو.
 ”گلشڪر“ هڪ ڪتاب جو نالو آهي. سڀڪنهن
 ڪتاب کي ”ڪتاب“ سڏيو، پر سڀڪنهن ڪتاب
 کي ”گلشڪر“ نه سڏيو، ڇاڪاڻ ته اهو نالو خاص
 ڪنهن هڪ ڪتاب تي رکيل آهي.
 هنن مثالن مان ڏسڻ ۾ ايندو ته ڪي ٽالا خاص
 ۽ ڪي عام آهن. مٿين مثالن مان پنهني قسمن جا نالا
 ڌار ڪري هيٺ ڏيکارجن ٿا:

عام نالو	خاص نالو
بادشاهه	اڪبر
هر ڳڻو	سنڌ
خچر	دلدار
ڪتاب	گلشڪر

۵۵. اهو لفظ، جو ڪنهن ماڻهوءَ يا ٻئي جاندار
 يا بيجان شئي يا مڪان جو خاص طرح ٺهرايل نالو
 هجي، تنهن کي ”اسم خاص“ چئجي ٿو.
۵۶. اهو نالو جو هڪڙي قسم جي جاندار يا بيجان
 شين لاءِ هڪ جهڙو هجي، يا هر هڪ سان لاڳو ٿئي
 سگهي، تنهن کي ”اسم عام“ چئجي ٿو.
۵۷. هيٺين جملن مان اسم خاص ۽ اسم عام چونڊيو:
- (۱) حيدرآباد. ڪي اڳي نيرن ڪوٽ چوندا هئا.
- (۲) جيڪب آباد جو اصلوڪو نالو خان ڳڙھ آهي.
- (۳) بدين جو شهر اصل مانول پور سڏبو هو.

(۴) ٿرپارڪر جي پاسي اڳي سمنڊ هو، جنهن جو منهن ڪڇ جي رڻ ڏي هو.

(۵) ڌرتيءَ ڏهن ڪري حالتون ڦيري ويون.

(۶) سمنڊ جي نشاني هاڻو ڪيون ٿر جون پٽون آهن.

اسم ذات

۵۸. (۱) اڇاڻ، ساوڪ، پالائي ۽ صفائي خاصيتن جا نالا آهن.

(۲) ڪل، چرچو، ويڙھ ۽ جنگ، ڪمن جا نالا آهن.

(۳) ٻالاڻ، جواني، جهنگليپڻو ۽ ٻانهپ، حالتن جا نالا آهن.

انهن ٽنهي قسمن جي نالن کي گڏي ”اسم ذات“ چئبو آهي.

ڪنهن خاصيت، ڪم يا حالت جي نالي کي ”اسم ذات“ چئبو آهي.

۵۹. هيٺين جملن مان اسم-ذات چونڊيو:

(۱) سڀت هڪ وڏو گڻ آهي. (۲) نئٽ ت نيڪ.

(۳) رحم ۽ ڀيڻي برڪت آهي. (۴) غريبن تي قياس ڪر.

(۵) آپ ۽ ڪاڙهاڻ ڏس. (۶) ڏٺي ۽ ڇڏي وڌائي ڪاڏ.

(۷) پڙهڻ، ترڻ، تير هڻڻ، چوڻين سواري، ننڍي هوندي

جو نه سگهي، وڏي خواري، هوندي

انشارو: پنچات، سپا، فوج، لشڪر، ڌڻ ۽ ٻيا.

اهڙا لفظ، جي ڪنهن ميڙ جي معنيٰ ڏيکارين ٿا، سي اسم جمع Collective آهن، پر اهي سنڌي گرامر موجب ”اسم عام“ ڪري ليکبا آهن.

چانور، اٿو، سون ۽ لوھ، اسم جنس Material Noun آهن، پر اهي به ”اسم عام“ ليکجن ٿا.

”صفاتي ۽ ذاتي اسمن جو فرق“

۶۔ اسم خاص ۽ اسم عام، انهن ٻنهي کي گڏي ”صفاتي اسم“ Concrete Noun چئبو آهي. اهي اکين سان ڏسي سگهجن ٿا ۽ انهن کي هٿ لائي سگهجي ٿو. مثلاً: برف اهڙي شيءِ آهي ڇا اڪين سان ڏسي ۽ هٿ ۾ کڻي سگهجي ٿي. اهڙيءَ طرح، جيڪي صفاتي اسم (خاص ۽ عام) آهن تن سڀني کي جسم آهي، تنهنڪري اهي ظاهري حواسن (ڪن، هٿ، اک، ڇپ ۽ نڪ) مان معلوم ٿي سگهن ٿا. ڪنهن ماڻهوءَ ۾ جيڪڏهن سڀاڻپ هوندي ته ”سڀاڻپ“ اهڙي شيءِ نه آهي، ڇا هٿ ۾ کڻي يا ڇپ سان چڪي سگهجي. ساڳيءَ طرح، برف جي اڃا، ٿڌاڻ ۽ لساڻ يا لسائي اهڙيون شيون نه آهن، جي برف کان ٿار ڪري، هٿ ۾ کڻي سگهجن. انهن بابت رکڻو دل ۾ ويچار ڪري چئجي ٿو ته ”برف“ ۾ هي هيي خاصيتون آهن. هاڻ چڱي طرح سمجهڻ ۾ ايندو ته صفاتي ۽ ذاتي اسمن جي وچ ۾ هيءَ تفاوت آهي.

جيڪي صفاتي اسم (خاص ۽ عام) آهن، تن سڀني کي جسم آهي، تنهنڪري اهي ظاهري حواسن سان معلوم ڪري سگهجن ٿا. جيڪي ذاتي اسم آهن سي فقط خاصيتن، ڪمن ۽ حالتن جا نالا آهن. انهن کي جسم ڪونهي، تنهنڪري انهن جو رڳو پنهنجي من يا دل ۾ ويچار ڪجي ٿو.

باب اٺون — ضميرن جا قسم (۱) ”ضمير خالص“

۶۱. (۱) آءُ اڃان ٿو. مان وڃان ٿو. مون ڪاڌو.
(۲) تون آڇ. تو چا چيو؟

گلاب کي مڏيم، پر هُو هليو ويو.
جڏهن ڪو ماڻهو پنهنجي ڪا ڳالهه ڪندو آهي، تڏهن پنهنجي نالي ڳالهه ٻڌران ”آءُ“، ”مان“ يا ”مون“ لفظ ڪم آڻيندو آهي. اهي لفظ ضمير آهن، ڇاڪاڻ ته ڳالهه ڪندڙ ماڻهو جي نالي ٻڌران ڪم اچن ٿا. اهڙن ضميرن کي ”ضمير متڪلم“ چئبو آهي. ”متڪلم“ معنيٰ جنهن جي وات مان ڪلام نڪري يعني جو ڳالهائي. آءُ، مان، مون ۽ اسين ”ضمير متڪلم“ جا مثال آهن.

حاضر ماڻهو، جنهن سان ڳالهائبو آهي، تنهن جي نالي ٻڌران ”تون“ يا ”تو“ لفظ ڪم آڻبو آهي، تنهنڪري اهي لفظ به ضمير آهن. اهڙن ضميرن کي

”ضمير حاضر“ چئبو آهي، ڇاڪاڻ ته جنهن مان ڳالهائبو آهي، سو ضرور اکين اڳيان حاضر هوندو آهي. تون، تو، توهين ۽ اوهين، ”ضمير حاضر“ جا مثال آهن.

مٿي ٽئين جملي ۾ ”گلاب“، جنهن جي ڳالهه ڪجي ٿي، تنهن جي نالي بدوان ”هو“ لفظ ڪم آندو اٿئون، تنهنڪري ”هو“ لفظ ضمير آهي. اهڙن ضميرن کي ”ضمير غائب“ چئبو آهي، ڇاڪاڻ ته جنهن ٽياڪڙ جي ڳالهه ڪجي ٿي، سو يا ته غائب يعني گم يا غير حاضر آهي، يا جي حاضر آهي. ته به ساڻس ڪونه ٿو ڳالهائجي، پر سندس رڳي ڳالهه ڪجي ٿي. هو، او، هن ۽ انهن، ”ضمير غائب“ جا مثال آهن.

انهن ٽنهي ضميرن کي ”ضمير خالص“ چئبو آهي. خالص، معنيٰ نچ، اهي ٿي ٿي، نجي ۽ يا خاص طرح، فقط ماڻهن سان لاڳو ٿين ٿا، تنهنڪري اهو نالو پيو اٿن. ياد ڪريو ته ضمير خالص ٿي آهن:

(۱) متڪلم يعني ڳالهائيندڙ، (۲) حاضر يعني جنهن مان ڳالهائجي، (۳) غائب يعني اهو ٽياڪڙ جنهن جي ڳالهه ڪجي ٿي.

۰۶۲ ضمير خالص جا ڦيرا

جمع

واحد

آسڻ

فاعلي- آڏ، مان

آسان

عام صورت- مون

واحد	جمع
فاعلي-تون	توهين، اوهين
عام صورت-تو	توهان، اوهان

واحد	جمع
فاعلي-هو (مونث هو)	هو، او
عام صورت-هن، ان	هنن، انهن

ضميري پڇاڙيون

۶۳. واحد	جمع
----------	-----

پاڻم، پاڻم = منهنجو پاڻ
 پاڻهي، پاڻه = تنهنجو پاڻ
 پاڻس، پاڻس = هن جو پاڻ . پاڻن = هنن جو پاڻ
 هن طرح، ماڻهي ڏيکاريندڙ اسمن (پيءُ، ماءُ، ڌيءُ وغيره) جي پٺيان اهي پڇاڙيون عام طرح گڏيون آهن، ته اهي ”ضمير خالص“ جو ڪم ڏينديون آهن. ڪهڙو ڪهڙس يعني ڪو به (ڪڏهن) ٻيو هن جو گهر. اهڙيءَ طرح، ڪن ٻين اسمن جي پٺيان به ساڳئي مطلب لاءِ اهي پڇاڙيون ڪم اچن ٿيون.

۶۴. واحد	جمع
----------	-----

وٽم = مون وٽ وٽهون يا وٽون = اسان وٽ
 وٽه = تو وٽ وٽو = توهان وٽ
 وٽس = هن وٽ وٽن = هنن وٽ
 اهڙيءَ طرح، حرف جر جي پٺيان به اهي پڇاڙيون گڏيون آهن.

اڻڌارو: ضمير متڪلم جمع واري ”هون، آون“
واري پڇاڙي، اسمن جي پٺيان نه گڏبي آهي.

۶۵. واحد جمع

اٿم = مون کي آهي اٿئون = اسان کي آهي
اٿيئي = توکي آهي اٿو = توهان کي آهي
اٿس = هن کي آهي اٿن = هنن کي آهي
اهڙيءَ طرح، ڪن فعلن جي پٺيان به اهي پڇاڙيون
گڏي سگهجن ٿيون. (ڏسو باب چوڏهون)

۶۶. ضميري پڇاڙيون، هيٺئين نقشي ۾ ڌار ڏيکارجن
ٿيون:

ضمير	واحد	جمع
متڪلم	م	هون، آون، ٿون
حاضر	ت (اي)	و
غائب	س	ن

۶۷. مٿي چيڪي چيو ويو آهي، تنهن مان ڏسڻ
۾ ايندو ته ضمير خالص ٻن قسمن جا آهن:

- (۱) سڃا لفظ، جهڙوڪ آڻ، تون ۽ هو.
- (۲) پڇاڙين وارا، جن کي ”متصل“ يا گڏيل ضمير
چئبو آهي.

متصل يا گڏيل ضمير آهي آهن جي ڪنهن اسم،
حرف جر يا فعل جي پٺيان؛ پڇاڙين يا نشانين وانگر ڪم
اچن ٿا.

۶۸. هيٺين جملن ۾ جن لفظن جي پٺيان ضميري
پڇاڙيون هجن، تن جي معنيٰ ٻڌايو. مثلاً: منجهس =
هن منجهه.

- (۱) وٽس وڃ. (۲) چئینس ته سگهو اچ.
- (۳) نه اچي ته خوشي سنڊيسز. (۴) هيٺروئن پئسو
ڪونهي. (۵) ماستر چيو اٿو، ته سبق ياد ڪريو.

(۲) ”ضمير اشارو“

۶۹. گوپال کي ماڻس ٻيو لڏون ڏيئي چيو ته ”هيءُ
تون ڪاءُ ۽ هو پاڻ لاءِ رک.“
هتي ”هيءُ“ لفظ، انهيءَ لڏون ڏي اشارو ٿيو
ڪري، جو ڀرسان يا ويجهو آهي ۽ ”هو“ لفظ ٻئي
لڏون ڏانهن اشارو ٿو ڪري، جو پري آهي.
آهڙا ضمير، جي ڪن اسمن ڏي اشارو ڪن، تن
کي ”ضمير اشارو“ چئبو آهي.

اهي ٻن قسمن جا آهن:

- (۱) جيڪي ضمير ڪنهن ويجهي ماڻهوءَ يا شيءِ
وغيره ڏي اشارو ڪن، تن کي ”ضمير اشارو ويجهو“
چئبو آهي. مثلاً: هيءُ، ايءُ.
- (۲) جيڪي ضمير ڪنهن ڏورانهين ماڻهوءَ يا شيءِ

وغيره ڏانهن اشارو ڪن، تن کي ”ضمير اشارو ڏور“ چئبو آهي. مثلاً: هو، آءِ.

۷. ضمير اشارو ويجهو - ڦيرو

مونث

مذڪر

جمع

واحد

جمع

واحد

هي

هيءَ

هي، (اِهي)

فاعلي - هيءَ -

هنن

هن

هنن

عام صورت - هن

اشارو: ضمير اشارو ڏور جو ڦيرو، ضمير غائب جهڙو آهي. سنڌيءَ ۾ ٻوليءَ مان ضمير غائب، گم ٿي ويو آهي، تنهنڪري ”هو ۽ اهي“ لفظ جي ضمير ”اشارو ڏور“ آهن، سي ڪم آڻي، پورائي پيا ڪريون.

(۳) ضمير مشترڪ

۷۱. (۱) ”گوپال، گوپال کي پڇايو.“ هن جي بدران چئبو ته گوپال پاڻ کي پڇايو. هن جملي ۾ فاعل آهي ”گوپال“ ۽ جنهن کي پڇايائين سو به ساڳيو پاڻ آهي، تنهنڪري چئبو ته جملي جو جيڪو فاعل آهي، سوئي ساڳيو مفعول آهي.

(۲) آءٌ پاڻ يا خود ايندس. هن جي معنيٰ ته ٻيو ڪو نه ايندو، پر آءٌ پاڻ (پنهنجي سر) ايندس. ائين ڳالهه کي زور ڀرائڻ لاءِ به ”پاڻ“ يا ”خود“ لفظ ڪم

آڻبو آهي. پاڻ، خود، پنڊ ۽ پنهنجو لفظ ضمير مشترڪ آهن. اهي ضمير، ٻن مطلبن لاءِ ڪم آڻبا آهن:
(۱) فائنل ڪي زور پرائڻ لاءِ. (۲) هن ڳالهه ڄاڻائڻ لاءِ ته جملي ۾ ڇهڪو فاعل آهي سوئي ساڳيو مفعول آهي.

اهو ضمير، جو جملي ۾ فاعل جي بدران (مفعول ٿي) ڪم اچي، يا جو ضمير خالص ڪي زور پرائڻ لاءِ ڪم اچي، تنهن کي ”ضمير مشترڪ“ چئبو آهي.

مشترڪ معنيٰ شريڪ ٿيندڙ. اهو نالو آڻ تي هن ڪري رکيو اٿن جو پاڻ، خود ۽ پنڊ لفظ جي ضمير مشترڪ آهن، سي فاعل مان شريڪ يا لاڳو ٿين ٿا.
۷۲. هيٺين جملن مان ضمير مشترڪ چونڊيو ۽ ٻڌايو

ته اهي فاعل جي بدران ڪم آيا آهن يا رڳو ضمير خالص ڪي زور پرائڻ لاءِ ڪم آيا آهن:

(۱) توهين پاڻ ۾ ٺهي وڃو ته چڱو.

(۲) تون پاڻ ڇو ته مون ڇا چيس؟

(۳) پنهنجو، ڪم ايندو، ڌاريو، ڪم نه ايندو.

۷۳. ”پنهنجو“ لفظ جو ڦيرو

مذڪر		مونث	
واحد	جمع	واحد	جمع
فاعلي- پنهنجو	پنهنجا	پنهنجي	پنهنجون
عام صورت- پنهنجي	پنهنجن	پنهنجي	پنهنجن

(۴) ”ضمير استفهام“

۸۴. ڪير آيو؟ ڪهڙو آهين؟ ڇا ڪپيئي؟ ڪهڙو ٿو چوين؟ هتي ڪير، ڪهڙو، ڇا ۽ ڪهڙو لفظ سوال پڇڻ لاءِ ڪم آيا آهن. ڪير، معنيٰ ڪهڙو ماڻهو. ڪهڙو، معنيٰ ڪهڙو ماڻهو يا ڪم. ڇا، معنيٰ ڪهڙي شيءِ. مطلب ته اهڙا سوال پڇڻ جا لفظ، ڪن اسمن بدران ڪم اچن ٿا، تنهنڪري ضمير آهن. اهڙن ضميرن کي چئبو آهي ”ضمير استفهام“. فھر، معنيٰ سمجھ يا ڄاڻ. ضمير استفهام، معنيٰ اهو ضمير، جو ڄاڻڻ يا سمجھڻ گھري ٿو (سوالن پڇڻ سان). مطلب ته:

ضمير استفهام، اهو ضمير آهي، جو سوال پڇڻ يا پڇا ڪرڻ ۾ ڪم اچي ٿو.

۷۵. (۱) تون ڪير آهين؟ ”ڪير“ رڳو ماڻهو سان لاڳو ٿئي ٿو.

(۲) ڪهڙو ماڻهو؟ ڪهڙو ڪتاب؟ ڪهڙو ڪم؟ ”ڪهڙو“ لفظ ماڻهن، شين ۽ ڪمن سان لاڳو ٿئي ٿو.
(۳) ڇا وٺان؟ ڇا چوان؟ ”ڇا“ شين ۽ ڪمن سان لاڳو ٿين ٿو.

(۴) ڪهڙو ڪپيئي؟ ڪهڙي لاءِ بيٺو آهين؟ ”ڪهڙو“ شين ۽ ڪمن سان لاڳو ٿئي ٿو.

۷۶. ”ڪير“ جو ڦيرو

واحد جمع

فاعلي - ڪير (مونث: ڪير) ڪير
عام صورت - ڪنهن ڪن

”ڪهڙو“ جو ڦيرو .۷۷

مذڪر مونث

واحد جمع

فاعلي - ڪهڙو ڪهڙا ڪهڙي ڪهڙيون
عام صورت - ڪهڙي ڪهڙن ڪهڙيءَ ڪهڙين

۷۸. هيٺين ستن مان ضمير استفهام چونڊيو:

- (۱) گلاب کي ٻاهر ڪير پيو سڏي؟
- (۲) توکي ڇا ڪپي؟ (۳) ڪڇاڙو گهرجيئي؟
- (۴) هنن رانديڪن مان توکي ڪهڙو ٿو وٺي؟

(۵) ”ضمير موصول“

۷۹. هيءُ اهو ڪتاب آهي. ڪتاب مون ڳوليو
پئي. هي پئي جملا ڪنڊي چئبو ته ”هيءُ اهو ڪتاب
آهي، جو مون ڳوليو پئي.“ هتي ”جو“ لفظ، ”ڪتاب“
جي بدران ڪنر آيو آهي، تنهنڪري ضمير آهي ۽ اهو
پن جملن کي ڪنڊي ٿو، تنهنڪري ”ضمير موصول“
آهي. موصول، معنيٰ ڪنڊيندڙ (وصل = ڳنڍ، ميلاپ). هيءُ
اهو ڪتاب آهي، جيڪو مون ڳوليو پئي. ”جيڪو“
ضمير موصول آهي.

هيءُ اهو ڪپ آهي. ڪپ جي تو پڇا ٿي ڪئي.

هيءَ ٻيئي جملا ڪنڊي چئبو ته ”هيءَ اهو ڪپ آهي، جنهن جي تو پڇا ٿي ڪئي“. هتي ”جنهن“ لفظ ضمير موصول آهي.

اهو لفظ جو ڪنهن اسم جي پدران جملي ۾ ڪم اچي ٿو ۽ ان کي ٻي جملي سان ڪنڊي ٿو، تنهن کي ضمير موصول چئبو آهي.

”جو“ جو ڦيرو

۸۰

مذڪر		مونث	
واحد	جمع	واحد	جمع
فاعلي- جو	جي	ڇا	جي
عام صورت-جنهن	جن	جنهن	جن

”چيڪو“ جو ڦيرو

۸۱

فاعلي- چيڪو چيڪي چيڪا چيڪي
عام صورت-جنهن ڪنهن جن ڪن جنهن ڪنهن جن ڪن

۸۲. هيٺين سڏن مان ضمير ”موصول“ چونڊيو.

(۱) ننگر پارڪر هڪ ۾ ٽڪري آهي، ڇا
”ڪارونجهر“ جي نالي سان سڏجي ٿي. (۲) ٽڪريءَ
جون ڇهه قطارون آهن، جن جي وچ ۾ ڪيترن هنڌ
واري آهي.

(۳) آڻي واريءَ سان گڏ پٿر آهن، جن مان ڪي
روهيءَ جهڙا ڪارا ته ڪي داڍ جهڙا ڳاڙها آهن.
(۴) سنڌ ۾ اهاڻي هڪ ٽڪري آهي، جنهن مان

بعضي بعضي خوفناڪ آواز ٻڌڻ ۾ ايندا آهن، ڇاڪاڻ جو اها ٻرندڙ جبل جو قسم آهي. (۵) ٽڪريءَ تي ڪيترا وڻ ۽ ٻوٽا آهن، جن مان ججهي پيدائش ٿئي ٿي.

(۶) ”ضمير جواب موصول“

۸۳. جو ٻئي جي لاءِ ڪڏ ڪڏندو، سو پاڻ ڪڏ ۾ ڪرندو. هتي ”سو“ لفظ جو لاڳاپو ”جو“ لفظ سان آهي يعني اُن جي جواب ۾ ڪم آيو آهي. ”جنهن چيو تنهن ڪيو“. هتي ”تنهن“ لفظ جو لاڳاپو ”جنهن“ لفظ سان آهي يعني اُن جي جواب ۾ ڪم آيو آهي. ”جو“ ۽ ”جنهن“ لفظ ضمير موصول آهن ۽ ”سو“ ۽ ”تنهن“ لفظ جي انهن جي جواب ۾ آيا آهن، سي ضمير جواب موصول آهن.

ضمير جواب موصول آهو آهي، جو ضمير موصول جي جواب ۾ (لاڳاپو رکي) ڪم اچي ٿو.

”سو“ جو ڦيرو

۸۴

جمع

واحد

فاعلي-سو، مونث: سا

سي

تن، تنن، تنهن

عام صورت-تنهن

۸۵. هيٺين ڄمائن مان ضمير جواب موصول

ڪڍائي ٻڌايو:

(۱) جيڪي اوهان ڪيو سو چڱو.

(۲) مون کي جيڪا ڳالهه چوندا، مان مڃيندس.

- (۳) جنهن کوٽو خيال ڪيو، تنهن ڇڻ ته کوٽو ڪم ڪيو.
 (۴) جن سان صحبت رکجي، تن سان نباهجي.
 (۵) جي نه سنڀاليندا، سي پڇتائيندا.
 (۶) چڱا سي، جن جا پويان به چڱا.

(۷) ضمير مبهم

۸۶. (۱) منهنجو رڀو ڪو ڪٿي ويو. ”ڪو“
 معنيٰ ڪو ماڻهو، تنهنڪري ”ڪو“ لفظ ضمير آهي،
 پر اهو ضمير ڪهڙي اسم بدران ڪم آيو آهي، سو
 نٿو ڄاڻائجي..

(۲) ڪا چوي ته، گوبند مڱيو ۽ ڪا چوي ته
 پرڻيو. هتي ”ڪا“ معنيٰ ڪا زال، تنهنڪري ”ڪا“
 لفظ ضمير آهي، پر اهو ضمير، ڪهڙي اسم جي بدران
 ڪم آيو آهي، سو نٿو ڄاڻائجي.

(۳) هن ڀيٽي ۽ هيٺان ڪري لعل آهي. هتي
 ”ڪي“ لفظ، انهيءَ اسم جي بدران ڪم آيو آهي،
 جنهن جي پوريءَ طرح خبر ڪانهي.

اهو ضمير، جنهن مان اها خبر ڪانه ٿي پوي ته
 ڪهڙي اسم جي بدران ڪم آيو آهي، تنهن کي ضمير
 ”مبهم“ چئبو آهي. مبهم معنيٰ ڳجهو يا نامعلوم يعني
 جنهن جي لڪ يا ڇاڻ نه پوي. ”ڪو“، ”ڪي“،
 ”ڪنهن“ ۽ ”ڪجهه“، ضمير مبهم جا مثال آهن.

۸۷. ڪو ماڻهو، ڪو جانور، ڪو رانديڪو،
 ڪو ڪنڙو، اهڙيءَ طرح، ”ڪو“ لفظ، جاندار، توڙي

بيجان شين ۽ ڪمن سان لاڳو ڪيو آهي. ڪي ڪيئي؟
ڪجهه ڏيان؟ اهڙي طرح، ”ڪي“ ۽ ”ڪجهه“ لفظ
رڳو شين سان لاڳو ٿين ٿا. ”ڪي“ ۽ ”ڪجهه“ جو
ڦيرو نه ٿيندو آهي.

”ڪو“ جو ڦيرو

۰۸۸

جمع

واحد

ڪي

ڦاٽلي - ڪو، مونث: ڪا

ڪن

عام صورت - ڪنهن

اٽٺارو: گوبند ڪي ڪنهن ماريو؟ ”ڪنهن“ ضمير
استفهام. گوبند ڪي ڪنهن ماريو ٿو ڏسجي. ”ڪنهن“
ضمير مبهم.

سهجي باب جو مطلب

۰۸۹. سنڌيءَ ۾ ضمير ستن قسمن جا آهن:

- (۱) ضمير خالص، اهي ٻن قسمن جا آهن. هڪڙا
سڄا لفظ جن ۾ متڪلم، حاضر ۽ غائب اچي ٿا وڃن؛
ٻيا پڇاڙين سان جن کي متصل يا گڏيل ضمير چئبو آهي.
- (۲) ضمير اشارو، جنهن ۾ ضمير اشارو ويجهو ۽ ضمير
اشارو ڏور اچي ٿا وڃن.

- (۳) ضمير مشترڪ. (۴) ضمير استفهام. (۵) ضمير
موصول. (۶) ضمير جواب موصول. (۷) ضمير مبهم.

باب ٽائون - ”صفت جا قسم“

۰۹۱. مون وڏو، تُو ننڍو، ڦٽاري ڏاڏهون کاتو. وڏو

مٿو ۽ ٽنڌاري لفظ، صفت آهن ۽ اسم ”ڏاڙهونءَ“ مان لاڳو ٿي، ان جي خاصيت (خاص ڪالهم)، يا وڌيڪ حقيقت ڄاڻائين ٿا، جنهنڪري خبر پوي ٿي، ته مون ڪهڙي قسم جو ڏاڙهون ڪاڌو. هن قسم جي صفتي لفظن کي چئبو آهي ”وصفي“ (Qualitative)، ڇاڪاڻ ته اهي وصف يا بيان ڪن ٿا.

۲. ڏاڙهون. پهريون ڏاڙهون. اڌ ڏاڙهون. چار چار ڏاڙهون. ٻه پهريون، اڌ ۽ چار چار لفظ، صفت آهن ۽ اسم ”ڏاڙهونءَ“ مان لاڳو ٿي، انهن جو عدد يا انداز ڄاڻائين ٿا. هن قسم جي صفتي لفظن کي چئبو آهي ”عددي“ (Quantitative) ڇاڪاڻ ته اهي عدد يا انداز ڏيکارين ٿا.

۹۲. هڪ، ٻه، ٽي، چار ۽ ٻيا اهڙا انگ، جي ماڻهن يا شين وغيره جي شمار ڪرڻ ۾ ڪم اچن ٿا، تن کي ”عدد شماري“ چئبو آهي، ڇاڪاڻ ته اهي شمار ڪرڻ يا ڳڻڻ لاءِ ڪم اچن ٿا.

۹۳. پهريون، ٻيو، ٽيون، چوٿون ۽ ٻيا اهڙا انگ، ڪن کي ”عدد قطاري“ چئبو آهي، ڇاڪاڻ ته اهي ڏيکارين ٿا ته قطار ۾ ڪاٺيون (ڪهڙو نمبر) آهي يعني اهي گهڻن ۾، هر هڪ جي جاءِ ڏيکارين ٿا.

۹۴. مٿين ٻن مکيه قسمن کان سواءِ ٻين قسمن جا به عدد آهن. مثلاً: ايڪو، ٻڪو، ٽڪو، هيڪار، بهار، تهار، ڏهاڪو، ويهارو، ٽيهارو، چوٿو، اڌ،

منو، پاڻڪي، سوابو، ڏيڏيو ۽ اڍايو. انهن کان سواءِ، ٿورو، گهڻو، سڀ، ڇهه ۽ ٻيا اهڙا لفظ به عدد يا انداز جي معنيٰ ڏيکارين ٿا.

۹۵. (الف) مٿيان ڏنل قسمن جا عدد، صفت ٿي ڪم اچن ٿا.

مثلاً: (۱) هو ٽي ٽي ڏاڙهون کائي ٿو. (۲) ٻيو چوڪر ويهي ۽ ٽيون آڻي بيهي. (۳) ٽو ٻيڻو خرچ ڪيو. (۴) مجلس ۾ ويهارو ماڻهو آيا. (۵) مون سوا رپيو خرچيو. (۶) مون سمورو ڪم لاٿو.

هنن جملن ۾ ٽي ٽي، ٻيو، ٽيون، ٻيڻو، ويهارو، سوا ۽ سمورو لفظ، صفت آهن.

(ب) (۱) مون اڌ ماني کائي. ”اڌ“ صفت.

(۲) مون اڌ کائڻ ۽ اڌ بچايو. ”اڌ“ اسم.

(۳) هڪڙو ماڻهو آيو. ”هڪڙو“ صفت.

(۴) هڪڙو آيو ۽ ٻيو ويو. ”هڪڙو“ ۽ ”ٻيو“ اسم.

مطلب ته اهي عدد جڏهن پائمرادو ڪم اچن ٿا،

تڏهن اسم آهن. پر جڏهن ڪنهن اسم سان لاڳو ٿي،

ان جو عدد يا انداز ڄاڻائين ٿا، تڏهن صفت آهن.

۹۶

(۱) هو آيو. ”هو“ ضمير. هو ماڻهو آيو. ”هو“ صفت.

(۲) ڪو آيو. ”ڪو“ ضمير. ڪو ماڻهو آيو. ”ڪو“ صفت.

(۳) ڪهڙو آهين؟ ڪهڙو ”ضمير“. ڪهڙو ماڻهو.

”ڪهڙو“ صفت.

(۴) پنهنجو ڪم ايندو، ڌاريو ڪم نه ايندو. ”پنهنجو“

ضمير.

(۵) پنهنجو نوڪر اٿم. ”پنهنجو“ صفت.

جيڪي ضمير، صفت ٿي ڪم اچن ٿا تن کي ”ضميري صفت“ (Pronominals) چئبو آهي.

۹۷. صفت جو ڦيرو ”پلو“

(جيئن، پلو گهوڙو)

مونث

مذڪر

جمع

واحد

جمع

واحد

پليون

پلي

پلا

فاعلي- پلو

پلين

پليءَ

پلان

عام صورت- پلي

پلو گهوڙو- پلي گهوڙي، پلا گهوڙا- پليون گهوڙيون. اهڙيءَ طرح، صفت، جنهن اسم سان لاڳو ٿئي ٿي، تنهن پٺيانڌر عدد ۽ جنس ۾ مٽجي ٿي.

اشارو: عدد ۽ جنس ۾ ڦرندڙ صفتون، ٽي سنڌيءَ ۽ ٻوليءَ ۾ آهن، مگر فارسي ۽ عربي ٻولين جا صفتي لفظ، جنس ۽ عدد ۾ ٿا ڦرن. جيئن خوبصورت، خوش وغيره.

۹۸. (۱) وڌيڪ پئسو، وڌيڪ پئسا، وڌيڪ پئسن ۾

(۲) جدا ڪارخانو، جدا ڪارخانا، جدا ڪارخانن ۾

(۳) برابر حساب، برابر حساب، برابر حسابن ۾

”وڌيڪ“، ”جدا“ ۽ ”برابر“ لفظ، صفت آهن.

آهي، جن اسمن سان لاڳو ٿين ٿا، تن پٽاندڙ عدد ۽ جنس ۾ نٿا مٿجن. مطلب ته ”او“ پڇاڙيءَ وارين صفتن کان سواءِ، ٻين صفتي لفظن جو ڦيرو اڪثر ڪونه ٿيندو آهي.

دؤر

۹۹: (الف) ٻوليءَ ۾ جيڪي به لفظ صفت ٿي ڪم

اچن ٿا، سي تن قسمن جا آهن:

(۱) وصفي، جي وصف يا بيان ڪن ٿا.

(۲) عددي، جي عدد يا انداز ڄاڻائين ٿا.

(۳) ضميري، جي ضمير آهن، پر صفت ٿي ڪم اچن ٿا.

(ب) اسمن ۽ ضميرن جي عدد ۽ جنس پٽاندڙ، صفتي

لفظ مٿجن ٿا، پر ڪي نه به ٿا مٿجن.

۱۰۰: هيٺين ڄمڻ مان صفت چونڊيو، ۽ ٻڌايو ته

هرڪ ڪهڙي قسم جي صفت آهي ۽ جنهن لفظ سان

لاڳو ٿئي ٿي تنهن پٽاندڙ عدد ۽ جنس ۾ مڃي ٿي

يا نه؟

(۱) هڪڙي راجا کي پنج پٽ هئا.

(۲) انهيءَ پکڙ دلي ۾ پاڻي نه وجهو.

(۳) جيڪا شيءِ گهرين سان ڏيانءِ.

(۴) منهنجي صلاح مڃ.

(۵) اهو ڪم نه ڪر.

صفت جي ڀيٽ جا درجا

۱۰۱. (۱). هاڻي وڏو جانور آهي.

(۲) هاڻي گهوڙي کان وڌو آهي.
 (۳) هاڻي سڀني چوٻاين کان (۴) وڌو آهي.
 پهرئين جملي ۾، هاڻي ۽ جي وڌائي ۽ جي، ڪنهن
 سان ۾ پيٽ ڪيل ڪانهي. ٻئي جملي ۾، هاڻي ۽ جي،
 گهوڙي سان پيٽ ڪيل آهي. ٽئين جملي ۾، هاڻي ۽
 جي وڌائي ۽ جي، سڀني چوٻاين سان پيٽ ٿيل آهي.

۱۰۲. صفت جا ٽي درجا آهن:

(۲) آهو، جنهن ۾ پيٽ ٿئي ڪجي. تنهن کي
 ”صفت خالص“ چئجي ٿو. (۲) جنهن ۾ هڪ جي ٻئي
 يا ٻين سان پيٽ ڪجي ٿي، تنهن کي ”صفت تفصيل“
 چون ٿا. تفصيل، معنيٰ بيان (هڪ جو، ٻئي جي پيٽ
 ۾). (۳) جنهن ۾ هڪڙي کي ٻين سڀني ساڳيءَ جنس
 يا قسم وارن سان پيئجي ٿو، تنهن کي ”صفت مبالغو“
 چون ٿا. مبالغو، معنيٰ وڌاءُ. صفت مبالغوي ۾ ”سڀني“
 لفظ ڪم آڻيو آهي، پر ڪٿي نه ٿو آڻجي. مثلاً: ”آجي
 ۾ آڇو وڳو“، معنيٰ، سڀني ۾ آڇو وڳو.

۳. هيٺين جملن مان صفت چونڊيو ۽ ٻڌايو ته
 مٿين ٽن درجن مان هر هڪ ڪهڙي درجي جي صفت آهي:
 (۱) احمد هوشيار آهي. (۲) هو توکان سياڻو آهي.
 (۳) هنن ٻن ۾ گوبند چالاڪ آهي. (۴) ميون ۾ ميوانب.

انشارو: سوکڙو - موڪشت، معنيٰ بلڪل سوکڙو.

(”شت“ پڇاڙي). اڳي پيٽ ڪرڻ لاءِ اهڙيون پڇاڙيون -

هيون، جي هاڻ گم ٿي ويون آهن.

باب ڏهون۔ ”فعلن جا قسم“

۱۰.۴ (۱) ’سج آڀريو. هتي فعل آهي ”آڀريو“ ۽ فاعل آهي ”سج“. آڀرڻ جو ڪم سج ڪري ٿو ۽ اهو ڪم ڪنهن ٻئي تي نٿو ٿئي. (۲) مثال. ”نوڪر آيو“. هتي فاعل آهي ”نوڪر“ ۽ فعل آهي ”آيو“. هتي فعل رکڻ پنهنجي فاعل بابت ڪجهه چئي ٿو ۽ اچڻ جي ڪم جو اثر ڪنهن ٻئي تي نٿو ٿئي. ”آڀريو“، ”آيو“ ۽ ٻيا اهڙا فعل جي رکڻ پنهنجي فاعل سان لاڳاپو ڏيکارين ٿا، تن کي ”فعل لازمي“ چئبو آهي.

”فعل لازمي، اهو ڪم يا حالت ٿو ڏيکاري، جنهن جو لاڳاپو رکڻ فاعل سان آهي.“
لازمي معنيٰ لزوم ٿيل يعني لڳل يا چنبڙيل. مطلب ته فعل لازمي ۽ ڪي مفعول ڪونه ٿيندو آهي، تنهنڪري اهو سدائين پنهنجي فاعل سان لڳل رهي ٿو [لاڳاپو ڏيکاري ٿو].

۱۰.۵ [۱] کڻي چادر ڌوئي ٿو. هتي فعل آهي ”ڌوئي ٿو“ ”کڻي“ آهي فاعل، ۽ ڌوئڻ جي ڪم جو اثر جنهن شيء تي ٿئي ٿو سا آهي ”چادر“.
(۲) گوپال لڏون کائڻ هتي فعل آهي ”کائڻ“، گوپال آهي ”فاعل“ ۽ کائڻ جي ڪم جو اثر جنهن شيء تي ٿئي ٿو، سا آهي ”لڏون“.

جيڪو فعل، اهڙو ڪم ڪو ڏيکاري، جو فاعل ڪري ٿو، ۽ جنهن جو اثر پئي ڪنهن تائين پهچي ٿو، تنهن کي ”فعل متعدي“ چئبو آهي.

”متعدي“ معنيٰ پئي تائين لنگهي ويندڙ يعني، اهو، جو فاعل کان لنگهي، پئي ڪنهن تي وڃي اثر ڪري. فعل لازمي ۽ فعل متعديءَ جي وچ ۾ تفاوت ۱۰۶. (۱) فعل لازميءَ کي رکڻو فاعل آهي ۽ مفعول ڪونهيس.

(۲) فعل متعديءَ کي فاعل توڙي مفعول پئي آهن. انٽارو: ڪن جملن ۾ مفعول ڪجهو رهي ٿو. مثلاً: چوڪر پڙهي ٿو. هتي ”ڪتاب“ يا ”خط“ وغيره لفظ مفعول آهي، جو ڪجهو رهيو آهي.

”فعل معاون“

۱۰۷. (۱) گلاب هتي آهي. (۲) گلاب ڪالهه هتي هو. (۳) گلاب منهنجو سؤٽ ٿئي.

”آهي“ ۽ ”هو“ فعل ”هئڻ“ مان ٺهيا آهن، ۽ ”ٿئي“ فعل ”ٿيڻ“ مان ٺهيو آهي. هئڻ ۽ ٿيڻ، فعل لازمي آهن. اهي فعل، مٿين ريت، ڪڏهن ٻانڌرادو ڪم اچن ٿا، ۽ ڪڏهن ٻين فعلن سان گڏ ڪم اچن ٿا، جيئن هيٺ ڄاڻائجي ٿو:

(۱) گلاب خط لکيو. (ڪنهن گذريل وقت ۾، ڪم پوري ٿيڻ جي ڪالهه)

(۲) گلاب خط لکيو آهي. (ويجهڙائيءَ ۾، ڪم پوري ٿيڻ جي ڳالهه).

(۳) گلاب خط لکيو هو. (گهڻو اڳي، گذريل وقت ۾ ڪم پوري ٿيڻ جي ڳالهه).

(۴) گلاب خط لکيو ٿي. (گذريل وقت ۾، ڪم

چالو رهڻ جي ڳالهه).

هنن مثالن مان ڏسڻ ۾ ايندو ته ”هئڻ“ ۽ ”ٿيڻ“ جي فعل لازمي آهن، سي پڻئي فعل ”لکيو“ مان گڏ ڪم آيا آهن، ۽ اهڙيءَ طرح، جدا جدا زمانن (وقتن) جي معنيٰ ظاهر ڪرڻ ۾ مدد ڪئي اٿن. اهڙيءَ مدد ڏيڻ ڪري انهن کي ”فعل معاون“ سڏبو آهي. معاون، معنيٰ مددگار.

”فعل معاون“ آهو فعل آهي، جو ٻين فعالن جي زمانن جوڙڻ ۾ مدد ڪري ٿو.

فعل متعديءَ جون صورتون

۱۰۸. (۱) سوار، گهوڙو ماري ٿو يا گهوڙي کي ماري ٿو. (۲) گهوڙو مارجي ٿو. (۳) سوار، گهوڙو مارائي ٿو.

پهرئين جملي ۾ فعل آهي ”ماري ٿو“. ڪير ماري ٿو؟ ”سوار“. هتي فعل پنهنجي فاعل جي ڳالهه ڪري ٿو، ته هو گهوڙي کي مارڻ جو ڪم ڪري ٿو. هتي فاعل ”سوار“ ڄاڻايل آهي.

ٻئي جملي ۾ فعل آهي ”مارجي ٿو“. ڪير مارجي ٿو؟ ”گهوڙو“. هتي ”گهوڙو“ فاعل آهي، جو درحقيقت پهرئين جملي جو مفعول آهي. هتي فعل، انهيءَ سڄي ٻچي مفعول (گهوڙي) جي ڪالهه ڪري ٿو ته هن تي مار جو ڪم ٿئي ٿو. گهوڙو ڪنهن جي هٿان مارجي ٿو، سو اصلوڪو يا سچو ٻچو فاعل هتي ڇٽايل ئي ڪونهي.

ٻئين جملي ۾ فعل آهي ”مارائي ٿو“، جنهن جي معنيٰ آهي ته ٻئي کان مارائي ٿو. هتي فعل، پنهنجي فاعل ”سوار“ جي ڪالهه ڪري ٿو- ته هو (فاعل) پاڻ مارڻ جو ڪم نٿو ڪري، پر ٻئي کان ڪرائي ٿو. ”مارڻ“ فعل متعدي آهي، ڇاڪاڻ ته فاعل ۽ مفعول ٻيئي اٿس. انهيءَ فعل مان، ماري ٿو، مارجي ٿو، مارجي ٿو ۽ مارائي ٿو، فعل ٺهيا آهن. اهڙيءَ طرح، فعل متعدي، ٽي صورتون وٺن ٿا:

(۱) ماري ٿو: فعل متعدي معروف.

(۲) مارجي ٿو: فعل متعدي مجهول.

(۳) مارائي ٿو: فعل متعدي بالواسطه.

فعل جي صورت (Voice) مان اها خبر پوي ٿي ته فعل جيڪا ڪالهه ڇاڻائي ٿو، سا فاعل جي آهي يا مفعول جي.

[۱] فعل متعدي معروف، آهو فعل آهي، جو پنهنجي فاعل جي ڪالهه ڪري ٿو، ته هو (فاعل) ڪو ڪم

ڪري ٿو ۽ سندس فاعل جملي ۾ ظاهر ڄاڻائجي ٿو.
عرف معنيٰ ڄاڻڻ. معروف معنيٰ ڄاتل يا سڃاتل.
معروف صورت واري فعل جو فاعل، ڄاتل هوندو آهي،
يعنيٰ جملي ۾ ظاهر يا پڌرو بيٺو هوندو آهي، تنهنڪري
مٿس اهو نالو رکيو اٿن.

[۲] فعل ”متعدي مجهول“ آهو. فعل آهي، جنهن
جو اصلوڪو فاعل، اڪثر ڪونه ڄاڻائبو آهي تنهنڪري
”مفعول“، ڦيري ”فاعل“ ٿيندو آهي، ۽ فعل، انهيءَ
سڄي پڇي مفعول بابت ڄاڻائيندو آهي ته هن (مفعول)
تي ڪو ڪم ٿئي ٿو.

جهڙل، معنيٰ اڻڄاڻائي. جاهل، معنيٰ اڻڄاڻ. مڃهول،
معنيٰ اڻڄاتل يا نامعلوم. مڃهول صورت واري فعل جو
اصلوڪو يا سڄو پڇو فاعل، اڪثر نه ڄاڻائبو آهي،
تنهنڪري مٿس اهو نالو رکيو اٿن.

[نٿارو: ”گهوڙو سوار کان مارجي ٿو.“ هتي، فاعل
[سوار] ڄاڻايو ويو آهي. ائين جيڪڏهن سڄو پڇو فاعل
ڄاڻائبو ته حالت فاعليءَ جي بدران، حالت جريءَ ۾
بيهندو. [”سوار“ حالت جري] هتي ”گهوڙو“ فاعل آهي.

[۳] فعل ”متعدي بالواسطه“، اهو ڪم ڄاڻائي ٿو
جو ”فاعل“ پاڻ نٿو ڪري، پر ٻئي کان ڪرائي ٿو.
واسطه، معنيٰ وچ وارو. بالواسطه، معنيٰ وچ واري کان.
[الف] سوار گهوڙو ”مارائائي“ ٿو. هن جي معنيٰ

تہ سوار ڪنهن ٻئي کي مارڻ لاءِ چوي ٿو ۽ اهو وري ٻئي ڪنهن کان گهوڙي کي مارائڻ جو ڪم ڪرائي ٿو. هي ٻٽو بالواسطه (Double Causal) آهي؛ پر اهو بہ ”فعل متعدي بالواسطه“ چئبو.

(ب) (۱) استاد شاگرد ڏي پٽيوالو ڊوڙايو.

(۲) شاگرد ڏي پٽيوالو ڊوڙايو ويو.

اهڙيءَ طرح، فعل ”متعدي بالواسطه“ جو فاعل، ڪڏهن ڪجهه ۽ ڪڏهن پٿرو رهي ٿو.

۱۱۰. هيٺين فعلن مان هر هڪ جي صورت ٻڌايو:

(۱) ميان غلام شاھ ڪلهوڙي، پئچ تي ڪاه ڪئي،

(۲) لڙائيءَ لاءِ وڏو لشڪر ڪٺو ڪيو ويو.

(۳) ڪي ڌاريا ماڻهو پاڻ کي لشڪر ۾ داخل ڪرائڻ لڳا.

(۴) ڪڇ جي رڻ مان لنگهندي، لشڪر کي آڇ لڳي.

(۵) ٻائيءَ جي هڪ گلاس لاءِ هڪ رپيو ڏيڻو ڪيائون.

(۶) ڪي ڪنڇي، ڪوهن ۾ مٽي ۽ پترو جهي پڇي ويا.

فعل لازميءَ جون صورتون

۱۱۱. (۱) آءٌ ٻينگهي ۾ لڏان ٿو.

(۲) ٻينگهي ۾ لڏجي ٿو يا لڏبو آهي.

پهرئين مثال ۾ ”لڏان ٿو“ فعل لازمي آهي ۽ ان جو فاعل ”آءٌ“، معروف يعني ظاهر يا پٿرو ٻيٺو آهي، تنهنڪري چئبو ته ”لڏان ٿو“ فعل لازمي معروف صورت وارو آهي. ٻئي مثال ۾ ”لڏجي ٿو“ ۽ ”لڏبو آهي“

فعل لازمي آهن، پر انهن جو ڪوبه فاعل ڪونهي، تنهنڪري اهي مجهول صورت وارا فعل آهن ۽ اهي ”اڪر ترڪ“ سڏجن ٿا. ”آ“ معنيٰ نه ۽ ”ڪر تر“ يا ”ڪر تا“ معنيٰ فاعل (ڪم ڪندڙ).

اڪر ترڪ يا فعل بيفاعل، اهو فعل آهي، جنهن کي ڪوبه فاعل ڪونهي.

۱۱۲. (۱) ڪم ڪجي ٿو، ته ٿڪ ٿئي ٿو.
(۲) ڪم ڪبو آهي ته ٿڪ ٿيندو آهي.

هنن سڌن تي پوريءَ طرح ويچار ڪبو ته معلوم ٿيندو ته ”ڪم“ لفظ اصل مفعول آهي، ڇاڪاڻ ته ڪم ڪرڻ وارو ضرور ڪو ٻيو هوندو ۽ اهو ڪم ڪندڙ سڄو ٻيو فاعل چئبو، پر اهو ڄاڻايل ڪونهي. تنهنڪري اهي مجهول صورت وارا فعل چئبا. هن قسم جي مجهول فعلن ۾، اصلوڪو فاعل (ڪم ڪرڻ وارو) ڪتب نه آيو آهي، تنهنڪري سدائين، مفعول کي فاعل ڪري ڪم آيو آهي. مطلب ته هيءَ مجهول صورت نرالي قسم جي آهي.

۱۱۳. هيٺين سڌن مان معروف ۽ مجهول صورت وارا فعل لازمي چونڊيو ۽ ٻڌايو ته انهن مان ڪهڙا اڪر ترڪ فعل آهن:

- (۱) ڊوڙ ٻو ته پگهر ٿيندو. (۲) رائڊ ڪبي ته بت ورنڊو.
(۳) آرام وٺبو آهي، ته ٿڪ پيچندو آهي.

- (۴) باغ ۾ گهمجي ٿو، ته فرحت اچي ٿي.
(۵) گهوڙو ڊوڙيو.

مختصر مطالب

۱۱۰. (۱) سنڌي ٻوليءَ ۾ جيڪي به فعل ڪم اچن ٿا، سي يا لازمي يا متعدي آهن، تنهنڪري اهي ئي ۾ مڪمل فعل آهن. انهن کي بنيادي فعل به چئبو آهي، ڇاڪاڻ ته جيڪي معاون ۽ اڪر ترڪ فعل آهن، سي اصل فعل لازمي آهن؛ جيڪي بالواسطه فعل آهن، سي اصل متعدي فعل آهن، تنهنڪري چئبو ته سڀني فعلن جو بنياد اهي ئي ۾ فعل آهن.

۱۱۵. لازمي ۽ متعدي فعل جدا جدا صورتون

وٺن ٿا:

[الف] فعل لازمي ۽ صورتون وٺي ٿو *.

(۱) معروف، جنهن ۾ فاعل چئائي ٿو، مثلاً:
”گهوڙو ڊوڙيو“.

(۲) مجهول، جنهن جا ۾ قسم آهن:

هڪڙي اها مجهول صورت، جنهن ۾ هڪويه فاعل

* انگريزيءَ ۾ هاڻوڪي سنسڪرت ۽ ٻين ڏيهي ٻولين ۾ رڳو فعل متعديءَ جون معروف ۽ مجهول صورتون ٿين ٿيون. فقط سنڌي ٻولي ئي آهي، جنهن ۾ لازمي فعل به اهي ٻئي صورتون وٺن ٿا. اهو نمونو بلڪل قديم سنسڪرت مان ورتل آهي.

ٺٽو ڄاڻائجي، جنهنڪري، اهڙن لازمي فعلن کي، ”اڪر ترڪ“ فعل سڏبو آهي. مثلاً: رستي تي هلبو آهي يا هاجي ٿو. ٻي اها مجهول صورت، جنهن ۾ سدائين مفعول کي فاعل ڪري ڪم اچي ٿو. مثال: راند ڪبي آهي.

[ب] فعل متعدي، ٽي نرالين صورتون وٺي ٿو:

[۱] معروف مثال: آءٌ ماريان ٿو.

[۲] مجهول ” آءٌ مارجان ٿو.

[۳] بالواسطه ” آءٌ ماريان ٿو يا ماريان ٿو.

اشارو: وڌيڪ مبهمائيءَ لاءِ ڏسو اڳتي هلي

قلم ۱۲۱ ۽ ۱۲۲-

باب يارهون - ”فعل جو ڌاتو يا بنياد“

(مصدر)

۱۱۶. اسين سکيا آهيون ته فعل مان هئڻ، ڪرڻ،

سهن يا ڪنهن تي ڪنهن ڪم ٿيڻ جي معنيٰ-نڪري

ٿي. لکن، پڙهن، هئڻ، ٿيڻ ۽ ٻيا اهڙا لفظ، جن جي

پڇاڙيءَ ۾ آڻ يا لڻ جو اچار آهي، تن کي چئبو

آهي مصدر.

۱۱۷. فعل جي اها سادي صورت، جا ڪو ڪم

يا حالت ڏيکاري، تنهن کي چئبو آهي ”مصدر“.

۱۱۸. ”مصدر“ معنيٰ جنهن مان ٻيا لفظ ”صادر“

ٿين ٿا يا ٿيڻ ٿا. مطلب ته مصدر، معنيٰ ڌاتو يا

بنياد. عربي ۽ فارسي ٻولين جا لفظ، مصدر مان ٺهن

ٿا، تنهنڪري ان تي اهو نالو رکيو اٿن. سنڌي ٻوليءَ ۾ فعلن جو بنياد مصدر نه آهي، تنهنڪري مصدر کي ذاتو يا بنياد ڪري ليڪڻ غلط آهي.

”ذاتو يا بنياد“

۱۱۹. ”لڪڻ“ لفظ جي ٻڌڻيءَ ۾ ”آن“ جو آچار آهي. ”ڪاٺڻ“ لفظ جي ٻڌڻيءَ ۾ ”اڻ“ جو آچار آهي. مصدر جي ٻڌڻيءَ مان ”آن“ يا ”اڻ“ جو آچار ڪڍي ڇڏبو ته باقي جيڪو ڇڏو سو ٿيندو ذاتو يا بنياد.

۱۲۰. ڪٽ، ڪٽڻ، ڪٽڻ. هتي ذاتو ”ڪٽ“ جي پٺيان ”آن“ ٻڌڻي گڏي چئون ٿا ”ڪٽڻ“. سنسڪرت ۾ ذاتوءَ مان اسمن جوڙڻ لاءِ هڪڙي واٽ (ها) آهي.

”ڪري ڪير ڪٽڻ، آگي جي اسرار جو“.

هتي ”ڪٽڻ“ اسم آهي.

ذاتوءَ مان جڙيل اسم ”ڪٽڻ“ جو آچار ڦيرائي ”ڪٽڻ“ ڪجي ٿو ۽ اهو سنڌيءَ ۾ مصدر سڏجي ٿو. مطلب ته مصدر اصل اسم آهي، تنهنڪري ان کي عام طرح ”اسم، مصدر“ سڏبو آهي.

[۱] پڙهڻ چڱو آهي. ”پڙهڻ“ اسم.

[۲] مان ٿرڻ سکيس. ”ٿرڻ“ اسم.

اهڙيءَ طرح، سنڌيءَ ۾ مصدر، عام طرح اسم ٿئي ڪم اچن ٿا.

۱۲۱. مٿي چيڪي چيو ويو آهي، تنهن مان ڏسڻ ۾ ايندو ته فعل جي ڌاتوءَ جي پٺيان ”آڻ“ يا ”اڻ“ پڇاڙي گڏڻ سان مصدر ٺهي ٿو. مثلاً:

هل = هل + آڻ. ڌاتو ”هل“، جنهن مان هلت، هلائي، هلائڻ، هلندو، هليو ۽ هليل لفظ ٺهيا آهن. ڪاڻ = ڪا + اڻ. ڌاتو ”ڪا“ جنهن مان ڪارائڻ، ڪائيندو ۽ ڪائڻي [پيڻي] لفظ ٺهيا آهن.

مطلب ته مصدر، خود ڌاتوءَ مان ٺهيل آهي. [الف] مارڻ - مارجڻ. گهٽڻ - گهٽجڻ. پورڻ - پورجڻ. اهڙيءَ طرح، مجهول فعلن جوڙڻ لاءِ ”ج.“ جو آچار بالائي وجهجي ٿو يعني ”ج.“ پڇاڙي گڏجي ٿي. ”آڻ مارڻ ٿو.“ ”مارڻ“ معروف. ”آڻ مارجان ٿو.“ ”مارجان“ مجهول.

”ج.“ پڇاڙي، سڀڪنهن فعل جي پٺيان نه گڏبي آهي، جيئن هيٺ ڏيکارجي ٿو.

۱۲۲. سنڌيءَ ۾ ڪيترا فعل آهن جي مجهول صورت وارا آهن ۽ انهن ساڳين فعلن جي ڌاتن مان معروف صورت وارا فعل اسان وٽ موجود آهن. اهي مجهول فعل اڪثر لازمي آهن ۽ معروف فعل اڪثر متعدي آهن، تنهنڪري هيٺ انهن کي لازمي ۽ متعدي ڪري ڄاڻائجي ٿو.

لازمي	متعدي	لازمي	متعدي	لازمي	متعدي
آجهائڻ	آجهائڻ	آڏائڻ	آڏائڻ	آڪڻ	آڪڻ
پڄهڻ	پڄڻ	ڦاڻڻ	ڦاڙڻ	ڦٽڻ	ڦوڙڻ
جڙڻ	جوڙڻ	ڇمڻ	ڇڻڻ	ڌوڻ	ڌوڻ
ڏلڻ	ڏولڻ	ڏيڻ	ڏهڻ	ڊهڻ	ڊاهڻ
ڪامڻ	ڪائڻڻ	ڪڙڻ	ڪوڙڻ	ڪسڻ	ڪهڻ
لهڻ	لاهن	لپڻ	لهڻ	مڙڻ	موڙڻ

”باه، آجهامي ويهي“ نه چئبو، پر چئبو ته ”باه، اجهامي ويهي“. ”مون کان لغڙ نٿو آڏامي“ نه چئبو، پر چئبو ته ”مون کان لغڙ نٿو آڏامي“. ”مون کان ڪتاب نٿو ليجي“: نه چئبو پر چئبو ته ”مون کان ڪتاب نه ٿو لپي“. هاڻ ياد ڪريو ته مٿي جن فعلن کي لازمي سڏيو اٿئون، تن ۾ مجهول صورت جي نشاني ”ج“ ڪڏن غلط ٻالهه آهي. اهي اڪيئي مجهول صورت وارا فعل آهن، تنهنڪري ”ج“ ڪڏي انهن کي ٻيو ڀيرو مجهول ڪرڻ بيهودي ٻالهه آهي.

اڻڌارو: ڪي ”ليجن“ وغيره لفظ ڪم آڻين ٿا، تنهنڪري پاڙهيڻڙن جو هن غلطيءَ ڏي ڌيان ڇڪائجي ٿو.

(آءُ)

۱۲۳. آڙي، آت هيڏانهن اچ. پاڻي پيار. هاڻ ماڻ ڪر. ”آت“، ”اچ“، ”پيار“ ۽ ”ڪر“ لفظ، فعل آهن. اهڙا فعل اڪثر حڪم ڏيڻ مهل ڪم آڻيا

آهن، تنهنڪري انهن کي ”امر“ چئجي ٿو. ابر،
معنيٰ حڪم.

ڏٺي! اسان تي ٻاجه ڪر. سائين! مون تي ٿورو
لاءِ. اهڙيءَ طرح، منٽ يا نيزاريءَ ڪرڻ مهل به
ڪر، لاءِ ۽ ٻيا اهڙا ”امر“ ڪم آڻجن ٿا.

(امر نيازي)

۱۲۴. ڪاءِ، ڪاڇ، ڪالهاڻ، ڪالهاڻج. اهي سڀ
امر آهن. انهن ٻن قسمن جي لفظن جي وچ ۾ ڪهڙو
تفاوت آهي؟ نموني لاءِ ”ڪر“ ۽ ”ڪڇ“ جي وچ
۾ تفاوت ڄاڻائجي ٿو. جيڪڏهن ڪنهن کي چئبو
”ڪر“ ته اهو چڻ ته حڪم ڪيوسين. جيڪڏهن
ڪنهن کي چئبو ”ڪڇ“ ته اهو وڌيڪَ شان ڀريو.
ڪالهاڻج اهي، تنهنڪري ان جي معنيٰ آهي ته
”مهرباني يا پلائي ڪري ڪڇ“. پر اها معنيٰ سڀڪنهن
هنڌ نه وئي. مثلاً: ٻيءَ جيڪڏهن پنهنجي پٽ کي چوندو
ته ”هي ڪم ڪڇ“ ته ان جي اها معنيٰ نه وئي ته
يادگيري ڪري ڪڇ. اهڙيءَ طرح، ”ڪڇ“ لفظ مان
يادگيري يا آئيندي جي تائيد جي معنيٰ نڪري ٿي
۽ ساڳئي وقت، چونڊڻ جي ڊل جي تمنا يا خواهش ظاهر
ٿئي ٿي. ”ڪڇ“ ۽ ٻين اهڙن لفظن مان تمنا جي معنيٰ
ته گهڻو ڪري سڀڪنهن حالت ۾ ظاهر ٿئي ٿي،
تنهنڪري اهڙن لفظن کي امر تمنا سڏي سگهجي

ٿو. پر اهو اصل عزت يا نياز جو ڳالهه آهي، تنهنڪري ”ڪڇ“ ۽ ٻين اهڙن لفظن کي انگريزيءَ ۾ ”Precative“ يعني ”امر نيازي“ سڏجي ٿو. مطلب ته ”ڪر“ امر (Imperative) آهي ۽ ”ڪڇ“ امر نيازي (Precative) آهي.*

(آمر نفِي)

١٢٥. هيءُ ڪم نه ڪر. هيءُ ڪم نه ڪڇ.
 ڪر ۽ ڪڇ لفظ امر آهن. انهن جي اڳيان ”نه“ وجهڻ ڪري ناڪار جي معنيٰ نڪري ٿي. اهڙيءَ طرح، ڪنهن امر جي اڳيان، ڪو ناڪار جو لفظ وجهبو ته ”امر نهي“ يا ”نفي“ سڏبو.

”آمر جوڙڻ جون واٽون“

١٢٦. اچڻ مان امر واحد، آڃ. ”آ“ ٻڌڻي.
 مارڻ مان امر واحد، مار. ”ا“ ٻڌڻي.

* ڪي چون ته ”ڪر“ معنيٰ هينئر ڪر (امر حال) ۽ ”ڪڇ“ معنيٰ پوءِ ڪڇ. (امر استقبال)
 اها وقت جي ڳالهه خيال ۾ رکي، هن طرح سمجهائي ڏيڻ غلط آهي. مثلاً:

اسان جي سدا رب! وطن کي ٻڌڻي!
 هتي ائين چون ٿي بيوقوفي ٿيندي ته ”ٻڌڻي“ معنيٰ هينئر ٻڌڻي ۽ ”ٻڌڻي“ معنيٰ پوءِ ٻڌڻي (هينئر نه).

سڀڪنهن امر واحد جي پڇاڙيءَ ۾ ”ا“ يا ”اِ“ جو آچار آهي، اهو ڪڍبو ته باقي فعل جو ڌاتو بچندو. ڌاتوءَ جي پٺيان ”ا“ يا ”اِ“ گذرڻ سان امر واحد چڙهي ٿو.

اڻڌارو: ڏسڻ، ڏي. نٿڻ، نسي. بيقاعدِي ٺهيل امر آهن.

(الف) اڄ، جمع اچو. ماڻ، جمع ماريو. ”او“ پڇاڙي. امر واحد جي جمع جوڙڻ لاءِ ”او“ پڇاڙي ڪم اچي ٿي.

اڻڌارو: ڪالهه + او = ڪالهايو. ”ه“ + ”او“ = ”يو“ (ب) لهڻ، لهج. شعر ۾ ”لهج“ ۽ ”لهيجا“ به چئبو. (ڌاتو ”له“). ڌاتوءَ جي پٺيان اڄ (ايڇ، ايجا) پڇاڙي * گذرڻ سان ”امر نيازي“ يا ”امر تمنا“ ٺهي ٿو. لهج، جمع لهجو. هتي به جمع ۾ ساڳئي ”او“ پڇاڙي ڪم اچي ٿي.

* اصل پراڪرت ٻوليءَ ۾ ”اڃا“ پڇاڙي آهي، ڇا هندستانيءَ ۾ به ڪم اچي ٿي. مثلاً: ديئو، ليئو امر Imperative ۽ ديڃئو، ليڃئو امر نيازي Precative آهن. هندستانيءَ ۾ ”ج“ مٿي ”يه“ يا ”ه“ به ڪندا آهن. مثلاً: آئيه، تشریف لائيه. هي يا عزت جو ڪالهه آهي.

(ب) امر جي اڳيان نه، ڪين يا ٻئي انڪاري لفظ آڻڻ سان ”امر نفِي“ چڙهي ٿو.

باب ٻارهون۔ ”اسم مشتق يا ڪردنت“

۱۲۷. هو اڄ ايندو ۽ ميان ويندو. ايندو ۽ ويندو فعل. ايندو ۽ ويندو ڏسي، ويندو ڪوئي نه ڏسي. ايندو ۽ ويندو اسم. ايندڙ وقت جي ڳالهه ڪر. ”ايندڙ“ صفت. مطلب ته هن قسم جا لفظ، جي فعلن مان ٺهيل آهن، ۽ فعل توڙي اسم يا صفت ٿي ڪم اچن ٿا، تن کي چئبو آهي اسم مشتق. شق، معنيٰ چيرڻ. اسم مشتق اهي لفظ آهن، جي فعلن جي ڌاتوءَ يا بنياد مان چيرجي نڪرن ٿا يا ڇڏن ٿيا. سنسڪرت ۾ انهن کي ”ڪردنت“ ۽ انگريزيءَ ۾ ”پارٽيسپل“ چئبو آهي.

اڻڻارو: اسم مشتق (ڪردنت)، ڳالهائڻ جي لفظن ۾ شمار ٿيل نه آهن، ڇو ته جڏهن اهي فعل ٿي ڪم اچن ٿا تڏهن فعل، ۽ جڏهن اسم يا صفت ٿي ڪم اچن ٿا، تڏهن اسم يا صفت ليکجن ٿا.

”اسم حاليم“

۱۲۸. هو باغ گهمندو گهر موٽيو. هن جي معنيٰ ته باغ گهمڻ جو ڪم ڪندو، ٻئي ڪم (موٽڻ) کي لڳو. هتي ”گهمندو“ اسم حاليم آهي.

آخِ سڀاڻي تو وٽان ٿيندو ويندس، هتي ”ٿيندو“

اسم حاله آهي، جو ڏيکاري ٿو ته هڪڙي ڪم هلندي يا جاري رهندي، ٻيو ڪم ٿيندو.

جيڪي لفظ، فعلن جي ذاتن سان ٺهيل آهن ۽ اسم سان لاڳو ٿي ڏيکارين ٿا ته اهو ماڻهو وغيره ڪو ڪم ڪندي پئي ڪم ڪي لسڳو، تن کي ”اسم حاله“ چون ٿا.

”اسم حاله“، ڪنهن جاري رهندڙ ڪم جي معنيٰ ڏيکاري ٿو.

۱۲۹. گهمندو = گهم + آندو. ماڻهندو = مار + آندو. مطلب ته فعل جي ذاتوءَ پٺيان ”آندو“ يا ”آندو“ پڇاڙي گڏڻ سان ”اسم حاله“ ٺهي ٿو.

گهمندي گهمندي اتي ويس. لنگهندي ڏٺو مائس. اهڙيءَ طرح، پڇاڙيءَ ۾ ”او“ پدران ”اي“ به ڪم ايندو آهي.

اڻڻارو: اچڻ سان ايندو، وڃڻ سان ويندو ۽ ڪرڻ سان ڪندو. اهڙيءَ طرح، ڪي لفظ بيقاعدِي ٺهيل آهن.

”مجهول فعلن جو اسم حاله“

۱۳۰. ”پينگهي ۾ لڏبو آهي“. مٿي چيو ويو آهي ته ”لڏبو آهي“ اڪرتوڪ فعل آهي ۽ اهو فعل مجهول صورت وارو آهي. ”لڏڻ“ مان اسم حاله معروف آهي ”لڏندو“ ۽ اسم حاله مجهول آهي ”لڏبو“.

(الف) پينگهي ۾ لڏبو. (ايندڙ وقت ۾)
 اسم حال، جڏهن هيءَ مجهول صورت وٺي ٿو،
 تڏهن ان مان ايندڙ وقت جي معنيٰ نڪري ٿي.
 ۱۳۱. لڏبو = لڏ + ايو. ڏسبو = ڏس + ايو.
 ڌاتوءَ جي پٺيان ”ايو“ ڪڍڻ سان حال، مجهول
 ٺهي ٿو.

(۲) ”اسم مفعول“

۱۳۲. مون ڊاڪ ڪٽيو. ڪٽيو - فعل
 ڪٽيو تنهنجو گهوريو. ڪٽيو - اسم
 ڪٽيل ڊاڪ ڪير موٽائي ڏيندو. ڪٽيل - صفت
 پهرئين مثال ۾ ”ڪٽيو“ لفظ ڇاڻائي ٿو ته ڊاڪ ڪٽڻ
 جو ڪم پورو ٿي چڪو. اهو ساڳيو ”ڪٽيو“ لفظ
 جنهن جو ”ڪٽڻ“ مصدر آهي، سو اسم توڙي صفت
 ٿي ڪم اچي ٿو. هن قسم جي ”ڪردنت“ کي چئبو
 آهي ”اسم مفعول“.

۱۳۳. اهو ڪردنت، جو ڇاڻائي ته فعل وارو ڪم
 پورو ٿي چڪو، تنهن کي ”اسم مفعول“ چئبو آهي.

۱۳۴

مصدر اسم مفعول مصدر اسم مفعول
 هلڻ هليو = هل + يو مارڻ ماريو = مار + ايو
 لڪڻ لڪو = لڪ + او ڦاٽڻ ڦاٽو = ڦاٽ + او
 ڌاتوءَ جي پٺيان ”او“، ”يو“ يا ”ايو“ ڪڍڻ
 سان اسم مفعول ٺهي ٿو. ڦاٽڻ مان ڦاٽو يا ڦاٽل ۽

لکڻ مان لکيو يا لکيل. اهڙيءَ طرح، ڏاتوءَ جي پٺيان ”آل“ يا ”پل“ پڇڙيءَ گڏڻ سان به اسم مفعول ٺهي ٿو.

لکيل خط، کليل خط، پٽيل دروازو. اهڙيءَ طرح، اهي لفظ صفت ٿي ڪم آڻن ٿا.

(الف) منهنجو سڱ سرتيون! پلي ڪيچ ٿيڙو.

پياري پنهل سان منهنجو پيچ پيڙو.
”ٿيو“ بدران ”ٿيڙو“ ۽ ”پيو“ بدران ”پيڙو“.

اهڙيءَ طرح، شعر ۾ اسم مفعول جي پٺيان ”ڙو“ پڇڙيءَ گڏبي آهي.

(ب) ڏسڻ، ڏٺل، ڏٺو. ڦاسڻ، ڦاٽل ڦاٽو. لٽڻ، لٽل يا لٽو. اهڙيءَ طرح ڪيترا اسم مفعول، بيقاعدي ٺهيل آهن، تنهنڪري اهي ”بيقاعدي فعل“ سڏجن ٿا. لکڻ مان لکيل يا لکيل ۽ کليل مان کليل يا کليو باقاعدي ٺهيل آهن، تنهنڪري اهي ”باقاعدي فعل“ سڏجن ٿا.

(۳) ”اسم استقبال“

۱۳۵. (۱) رام ڪراچيءَ وڃڻو آهي.

(۲) رام کي ڪراچيءَ وڃڻو آهي.

هنن ٻنهي جملن مان ساڳيو مطلب نڪري ٿو، پر حقيقت ۾ انهن منجهه گهڻو تفاوت آهي. پهرئين جملي ۾ ”وڃڻو“ معنيٰ وڃڻ وارو. هتي ”وڃڻو“ لفظ، صفت آهي ۽ اسم ”رام“ سان لاڳو ٿئي ٿو. اسين سڃا

آهيون ته صفت، جنهن اسم سان لاڳو ٿئي ٿي، تنهن پٽاندر عدد ۽ جنس ۾ منجھي ٿي هتي به ائين آهي.
 رام ڪراچي ۽ وڃڻو آهي. راما ڪراچي ۽ وڃڻا آهي.
 رامي ڪراچي ۽ وڃڻي آهي. راميون ڪراچي ۽ وڃڻيون آهن.
 بي ڪالهر ته پهرئين جملي ۾ ”رام“ فاعل آهي ۽
 ان جي حالت، فاعلي آهي، ٻئي جملي ۾ ”رام“ پٺيان
 ”ڪي“ حرف جر آيو آهي، تنهنڪري ”رام“ جي حالت،
 جري آهي. رام کي چيڪو ڪم ڪرڻو آهي، سو آهي
 ”وڃڻو“ يعني وڃڻ جو ڪم. ٻئي جملي ۾ ”وڃڻو“
 اسم آهي ۽ فعل ”آهي“ جو فاعل ”وڃڻو“ آهي (نه
 ”رام“). مطلب ته پهرئين جملي ۾ وڃڻو، صفت آهي
 ۽ ٻئي ۾، اسم آهي. پهرئين جملي ۾ فاعل ”رام“ آهي
 ۽ ٻئي جملي ۾ فاعل ”وڃڻو“ آهي. اهو آهي ٻنهي جملن
 جي وچ ۾ تفاوت.

(الف) رام ڪراچي ۽ وڃڻو آهي. (ايندڙ وقت ۾).
 ”وڃڻو“ لفظ، فعل جي ذاتوءَ ”وڃ“ مان ٺهيو
 آهي ۽ ايندڙ وقت جي معنيٰ ڏيکاري ٿو.

اهڙا لفظ، جي فعلن جي ذاتن مان ٺهيل هجن ۽
 صفت توڙي اسم ٿئي ڪم اچن ۽ ڏيکارين ته ڪم
 ايندڙ وقت ۾ ٿيڻو آهي، تن کي ”اسم استقبال“ چئجي ٿو.
 ۱۳۶. مصدر اهو واحد اسم استقبال

پيڻ ۽ ڪاڻڻ ۽ ڪاڻڻو = پي + اٿو
 ڪاڻڻ ۽ ڪاڻڻو = ڪا + اٿو

مطلب ته ذاتوءَ جي پٺيان ”آڏو“ يا ”اڏر“ ٻڌاڙي
گڏڻ سان استقبال ٺهي ٿو.

(۴) ماضي معطوفي

۱۳۷. استاد شاگرد کي پاڙهيو.

استاد پنهنجي گهر ويو.

هيءَ ٻيئي ڪالهيون ڪڍي چيو ته ”استاد شاگرد
کي پاڙهي، پنهنجي گهر ويو.“ هتي رکيو ”پاڙهيو“ لفظ
جو آچار ڦيرائي ”پاڙهي“ ڪيو اٿئون، ته ٻن جملن مان
هڪ يڪو جملو ٺهيو آهي ۽ ساڳئي وقت، ”پاڙهي“
لفظ ڏيکاري ٿو، ته استاد پاڙهن جو ڪم پورو ڪري،
پوءِ ٻئي ڪم کي (گهر وڃڻ جي ڪم کي) لڳو.
هتي ”پاڙهي“ لفظ، ماضي معطوفي آهي. عربيءَ ۾ ”عطف“
معنيٰ ڪنڊ يا ميلاب. ”ماضي معطوفي“، معنيٰ ماضي
ميلابي يا ڪنڊبنڊڙ ماضي، جو ڪنڊيل ڪم جي معنيٰ
ڏيکاري ٿو.

اهو ڪردنت، جو ٻن جملن کي ڪنڊي، هڪ
ڪري ٿو ۽ فاعل سان لاڳو ٿي، ڏيکاري ٿو ته فاعل
هڪ ڪم پورو ڪري، پوءِ ٻئي ڪم کي لڳو (لڳي
ٿو)، تنهن کي ”ماضي معطوفي“ چئبو آهي.

۱۳۸. ڪٿا اچي، ڪپڙا ٽڪي، چٽ ڪري،

وڃن ٿا.

ڪٿا اچي، ڪپڙا ٽڪيو، چٽ ڪيو،

وڃن ٿا.

اچي، ٽڪي ۽ ڪري، ماضي معطوفي آهن.
 * اچين، ٽڪيون ۽ ڪيون، ماضي معطوفي آهن.
 ”ڪرڻ“ مان ”ڪيو“ لفظ بيقاعدِي ٺهيو آهي،
 باقي ٻيا باقاعدي ٺهيل آهن، جيئن هيٺ ڏيکارجي ٿو:
 اچي = آڇ + اي ٽڪي = ٽڪ + اي
 اچيو = آڇ + يو ٽڪيو = ٽڪ + ايو
 مطابقت، ڌاتوءَ جي پٺيان اي- اي يا يو- ايو
 پڇاڙين گڏڻ سان ”ماضي معطوفي“ ٺهي ٿي.
 ڪٿا اچي ڪري، ڪهڙا ٽڪي وڃن ٿا. اهڙيءَ
 طرح، ماضي معطوفيءَ جي پٺيان ”ڪري“ لفظ گڏڻ
 جو به رواج آهي. ”ٽڪيو“ بدران ”ٽڪيون“ به
 چوندا آهن.

ڪردنتن بابت مشتق ڄاڻا سوال

۱۳۹. هيٺين مثالن مان اسم مشتق (ڪردنت) چونڊيو
 ۽ ٻڌايو ته هر هڪ ڪهڙي قسم جو ڪردنت آهي.
 (۱) هن کي اصل پڙهڻو ڪونهي.
 (۲) جو نه پڙهندو، سو ٽڪا کائيندو.
 (۳) اسان کي جيڪي چوڻو هو، سو چيو سمين.
 (۴) آڻ هن جون ڪيتريون ڳالهون ٻڌي ڪيتريون
 ٻڌايون؟
 (۵) هيتري چوڻ کان پوءِ به هو وڃي خراب ڪم ڪري.
 (۵) ”اسم فاعل“
 ۱۴۰. پڇندڙن جي اڳ ۾، لڪندڙن جي پٺ ۾.

(پهاڪو) هتي پڄندڙن ۽ ”لڪندڙ“ لفظ، اسم آهن. اهي ”پڄڻ“ ۽ ”لڪڻ“ فعلن مان ٺهيا آهن ۽ ”فاعل“ يعني ڪم ڪندڙ جي معنيٰ ڏيکارين ٿا، تنهنڪري، اسم فاعل سڏجن ٿا. مطلب ته، ”اسم فاعل“ ڪم ڪندڙ کي چون ٿا.

۱۴۱. ڪرندڙ تارا، ڪڏهن ڪڏهن زمين تان لپندا آهن. هتي ”ڪرندڙ“ لفظ، صفت آهي. ڪراچيءَ جي وڻندڙ هوا سون کي وسرڻ جي نه آهي. هتي ”وڻندڙ“، صفت آهي. اهڙيءَ طرح، اهي لفظ، صفت به ٿي ڪم اچن ٿا.

۱۴۲. هيٺين مثالن مان اسم فاعل چونڊيو ۽ ٻڌايو ته ڪهڙا اسم ۽ ڪهڙا صفت ٿي ڪم آيا آهن:

- (۱) ميهار، درياھ جي پار رهندڙ هو.
- (۲) سهڻي، وهندڙ درياھ ٿري، پار ويندي هئي.
- (۳) سهڻي ٻڏي، ته واگهو ۽ ٻيا ڦٽاڙيندڙ جانور اچي لڳس.

- (۴) هن ٻڏندڙ جي، مسدد ڪرڻ وارو ڪو ڪونه هو.
- (۵) هن جو احوال، دل کي گهائيندڙ آهي.
- (۶) شاعرن، سهڻيءَ بابت، نهايت وڻندڙ بيت چيا آهن.

”اسم فاعل جوڙڻ جون واٽون“

۱۴۳. لڪڻ مان اسمِ حاله ”لڪندو“، پر اسم فاعل ”لڪندڙ“. مطلب ته، اسم فاعل جي صورت گهڻي قدر

اسم حاله جهڙي آهي، تفاوت هيءُ آهي ته ذاتوءَ جي پٺيان ”آندو“، ”آندو“ پڇاڙيءَ ۾ گڏڻ سان اسم حاله ٺهي ٿو ۽ اسم فاعل جوڙڻ لاءِ ”ڏڙ“ پڇاڙيءَ ۾ اچي ٿي. هن قسم جا اسم فاعل، ذاتوءَ مان ٺهيل آهن. (الف) هلڻ هار يا هلڻ وارو، معنيٰ وڃڻ وارو. آڏائڻهار، معنيٰ آڏائڻ وارو يا آڏائيندڙ. اهڙيءَ طرح، مصدر جي پٺيان ”هار“ يا ”وارو“ لفظ گڏڻ سان به ”اسم فاعل“ ٺهن ٿا. اشارو: ڪرتار، داتار، دربان، نگهبان، خزانچي، سوداگر، جادوگر ۽ پيلوان، ”اسم فاعل“ آهن پر سنڌي ۾ عام طرح انهن کي اسم سڏيو آهي.

باب ٽيوهون- ”زمان“

۱۴۴. آڏو خط لکان ٿو. هلندڙ وقت ۾.
مون خط لکيو. گذريل وقت ۾.
هو خط لکندو. ايندڙ وقت ۾.
لکان، لکيو ۽ لکندو، انهن ٽنهي جو مصدر آهي ”لکڻ“ ۽ اهي ٽن جدا جدا وقتن جي معنيٰ ڏيکارين ٿا.
(۱) آڏو آهيان. (۲) آڏو هوس. (۳) آڏو هوندس.
”آهيان“، ”هوس“ ۽ ”هوندس“. انهن ٽنهي جو مصدر آهي ”هئڻ“ ۽ اهي ٽن جدا جدا وقتن جي معنيٰ ڏيکارين ٿا. اهڙيءَ طرح، ڀڳڪنهن فعل مان، مڻين ٽن وقتن جي معنيٰ ظاهر ٿي سگهي ٿي.

”وقت“ لاءِ گرامر ۾ ٺهرايل لفظ آهي ”زمان“
زمان، معنيٰ وقت. انهن ٽن مکيه زمانن جا هيٺيان
نالا آهن:

(۱) زمانِ احوال، يعني هلندڙ وقت. مثال: لکان ڏو،
پڙهان ڏو.

(۲) زمانِ ماضي، يعني گذريل وقت. مثال: لکيو، پڙهيو.

(۳) زمانِ مستقبل، يعني ايندڙ وقت. مثال: لکندو،
پڙهندو.

۱۴۵. آءٌ لکندس. هتي ”لکندس“ لفظ، ۾ ڪالهيون
ڄاڻائي ٿو:

(۱) وقت، ته لکن جو ڪم ايندڙ وقت ۾ ٿيندو.

(۲) ڪم جي حالت، ته لکن جو ڪم شروع ٿي

ڪونه ٿيو آهي؛ پر اڃا هن کان پوءِ ٿيندو. اهڙيءَ

طرح، هر هڪ زمان ۾ ڪالهيون ڄاڻائي ٿو:

(۱) ڪم جو وقت، ته حال آهي، يا ماضي آهي يا
مستقبل آهي.

(۲) ڪم جي حالت، ته ڪو ڪم ٿي ٿو يا ٿيو،

يا اڃا هن کان پوءِ ٿيو آهي.

۱۴۶. هيٺين جملن جي فعلن جا زمان ٻڌايو:

(۱) هن، ماڻهن جو چيو مڃيو.

(۲) جيڪو پي ادب ٿيندو، سو انسان نه ليکبو.

(۳) وڏن کي عزت ڏيڻ، سو پاڻ کي عزت ڏيڻ آهي.

(۴) ماڻهن کي عزت ڏي، ته توکي عزت ملي.

- (۵) جن مائٽن جي دعا ڪئي، سي بختاور چڻيا.
 (۶) ڏٺي ڪندو ته سدائين مائٽن جي چوڻ تي هلندس!
 ”زمان مضايع“

۱۴۷. دل ٿي چويم ته ڪراچيءَ وڃان!
 ”وڃان“، معنيٰ هينئر يا پوءِ وڃان. (ايندڙ وقت ۾).
 آهڙي طرح، پنهنجي دل جي ڪنهن خواهش ظاهر ڪرڻ لاءِ وڃان، هلاڻ ۽ ٻيا اهڙا لفظ ڪم آڻبا ته انهن مان هلندڙ توڙي ايندڙ وقت جي معنيٰ نڪرندي.

جنهن زمان مان، هلندڙ توڙي ايندڙ وقت جي معنيٰ نڪري، تنهن کي ”زمان مضايع“ چئبو آهي.
 ”مضايع“ معنيٰ، ٻن جو پاڻ ۾ شريڪ يا ڀائيواري ٿيڻ. هيءَ زمان، حال توڙي مستقبل جي معنيٰ ظاهر ڪرڻ ۾ شريڪ ٿئي ٿو يعني ٻنهي زمانن جي منجهانئس معنيٰ نڪري ٿي، تنهنڪري مٿس اهو نالو رکيو اٿن.

۱۴۸. (۱) نانءُ چڙهيو واپاري ڪٿيو ڪاٺي، نانءُ چڙهيو چور ٿاهي ۽ چڙهي (پهاڪو). هتي ”ڪاٺي“ معنيٰ ڪاٺي ٿو ۽ ”چڙهي“ معنيٰ، ”چڙهي ٿو“ (زمان حال).

(۲) موري سينگاري اصل عاشقن کي. (شاهه)
 هتي ”سينگاري“ معنيٰ ”سينگاري ٿي“ (زمان حال).
 پهاڪن ۽ شعر ۾، زمان مضايع، پوريءَ پوريءَ ريت رڳو زمان حال جي معنيٰ ڏيکاري ٿو.

(۳) ڪو چوي ته رات مينهن پيو ۽ ڪو چوي ته ڪونه پيو. هتي ”چوي“ معنيٰ ”چوي ٿو“ (زمان حال). اهڙيءَ طرح، بعضي رواجي ڳالهه ٻولهي ۾ به مضارع، رڳو زمان حال جي معنيٰ ظاهر ڪري ٿو، تنهنڪري چئبو ته هي زبان، ”زمان حال“ جو هڪ قسم آهي.

”زمان مضارع جو گردان يا ڦيرو“

۱۱۴۹. واحد . جمع

آءُ هلان (هل + آن) اسين هلون (هل + اون)
تو هلين (هل + اين) توهين هلو (هل + او)
هو هلي (هل + اي) آهي هان (هل + آن)
مطلب ته فعل جي ڌاتوءَ پٺيان، مٿين ٻچڙين (آن، اون وغيره) گڏن سان، زمان مضارع ٺهي ٿو.

”زمان حال ۽ ان جا قسم“

(۱) آءُ لکان ٿو. (۲) آءُ لکان پيو. (۳) آءُ لکندو آهيان. (۴) آءُ لکندو هوس.

هنن چئني فعلن مان هلندڙ وقت ۾، لکڻ جي ڪم ٿيڻ جي معنيٰ نڪري ٿي، پر هر هڪ فعل، هلندڙ وقت جو جدا جدا قسم ڏيکاري ٿو، تنهنڪري هر هڪ قسم تي ڌار ڌار نالو رکيل آهي:

(۱) آءُ لکان ٿو، هن جي معنيٰ ته لکڻ جو ڪم شروع ٿيو آهي يا هينئر شروع ٿيڻو آهي. هيءَ ”زمان حال“ سڏجي ٿو.

”زمان حال“ اهو آهي جو هلندڙ وقت ۾ ڪنهن ڪم ٿيڻ جي معنيٰ ڏيکاري ٿو.

(۲) جيڪڏهن ”آڻ لکان ٿو“ جي بدران چئبو ”آڻ لکان پيو“ ته ان جي معنيٰ ٿيندي ته لڪڻ جو ڪم ڪيتري وقت کان جاري آهي ۽ هينئر به هلي پيو. هن کي ”زمان حال استمراري“ چئبو آهي. استمراري معنيٰ جاري.

هيءَ زمان، ڏيکاري ٿو ته شروع ٿيل ڪم اڃا هلندو اچي يعني جنهن وقت جي ڪالهم ڪجي ٿي تنهن وقت به جاري يا چالو آهي.

(۳) آڻ لکندو آهيان. هن جي معنيٰ ته نه رڳو هينئر، پر اڳي به هميشه لکندو آهيان. هن کي ”زمان حال مدامي“ چئبو آهي. مدامي، معنيٰ دائمي يا هميشه. هن زمان تي اهو نالو هن ڪري رکيو اٿن، جو هن مان ڪنهن ڪم جي دائمي يا هميشه ٿيڻ جي معنيٰ نڪري ٿي.

هيءَ زمان، گذريل ۽ هلندڙ وقت گڏي ڏيکاري ٿو ۽ ائين ڄاڻائي ٿو ته ڪو ڪم گذريل وقت کان چالو آهي ۽ اڃا پيو ٿئي يا هميشه ٿيندو آهي.

(۱) آڻ جو پڇ نڍو ٿئي ٿو. ”ٿئي ٿو“ زمان حال.
(۲) آڻ جو پڇ نڍو ٿيندو آهي. ”ٿيندو آهي“ زمان حال مدامي.

اهڙيءَ طرح، حقيقتن ڄاڻائڻ مهل، ”زمان حال“

جي بدران ”زمان حال مداسي“ عام طرح ڪم آڻيو آهي.
(۴) آڻ لکندو هوندس، آڻ لکندو هئان (هجان).
هتي پڪ سان نه پر شڪي ڳالهه ڪجي ٿي، تنهنڪري
”لکندو هوندس“، ”لکندو هئان“ ۽ ”لکندو هجان“
”زمان حال متشڪي“ آهن. متشڪي، معنيٰ جنهن ۾
شڪ هجي.

هيءَ زمان، هلندڙ وقت جي ڪم بابت شڪ ڏيکاري
ٿو. يعني هن زمان ۾ پڪ سان چئي نه سگهيو آهي ته
ڪم ٿي ٿو يا نه.

۱۵۱. هيٺين چملن مان ”زمان حال“ چونڊيو ۽
ٻڌايو ته هر هڪ ڪهڙي قسم جو زمان حال آهي:

- (۱) ٿر ۾ ڪيترا غريب ماڻهو رهن ٿا.
- (۲) ڪي ڄاڻي وڻي پنهنجن ٻارن کي بڪون ڪڍائين ٿا.
- (۳) ٻار بڪن ڪڍڻ تي هرن ٿا، تنهنڪري ڏڪار ۾
ڪو وقت بڪ سهي سگهندا آهن.

(۴) ننڍا ٻار، ٻه ٻه ڏينهن نه کائڻ، سا ڏاڍي ڏک جهڙي
ڳالهه آهي.

(۵) ڏڪار ۾ ڪي پنهنجا ٻار به وڪڻندا هوندا.

(۶) آڻ چوان ته ٿر ۾ شل ڏڪار اصل نه پوي!

۱۵۲. ”زمان ماضي ۽ ان جا قسم“

- (۱) مون لکيو. (۲) مون لکيو پئي يا لکيو ٿي.
- (۳) مان لکندو هوس. (۴) مون لکيو آهي.

(۵) مون، لکيو هو. (۶) مان لکان ها.

(۷) مون لکيو هوندو.

هنن متن ٿي فعلن مان، گذريل وقت ۾، لکڻ جي ڪم ٿيڻ جي معنيٰ نڪري ٿي، پر هر هڪ فعل، گذريل وقت جو جدا جدا قسم ڏيکاري ٿو، تنهنڪري هر هڪ قسم تي ڌار ڌار نالو رکيل آهي:

(۱) مون لکيو، هتي فعل ”لکيو“ ڏيکاري ٿو ته

لکڻ جو ڪم پورو ٿي چڪو. هن کي ”زمان ماضي مطلق“ چون ٿا. زمان ماضي مطلق، معنيٰ بنهه گذريل وقت. ”مطلق“، معنيٰ بنهه.

هيءَ زمان، آهو وقت ڏيکاري ٿو، جو بنهه گذري ويو هجي ۽ جنهن ۾ ڪو ڪم ٿي چڪو هجي.

(۲) مون لکيو پئي. فعل ”لکيو پئي“ ڏيکاري ٿو ته لکڻ جو ڪم گذريل وقت ۾ پورو ٿي نه چڪو هو، پر جاري هو. هن کي ”زمان ماضي استمراري“ چون ٿا. استمراري، معنيٰ چالو يا جاري.

هيءَ زمان، ڏيکاري ٿو ته گذريل وقت ۾ ڪو ڪم جاري هو يا هليو پئي.

اشارو (۱): ”لکيو ٿي“ به زمان ماضي استمراري آهي. ”لکيو ٿي“ ۽ ”لکيو پئي“ ۾ هيءَ تفاوت آهي: ”لکيو ٿي“ ڏيکاري ٿو ته گذريل وقت ۾ لکڻ جو ڪم اڃا شروع ٿي ٿيو.

”لکيو پئي“ ڏيکاري ٿو ته گذريل وقت ۾ لکڻ جو ڪم شروع ٿيو ۽ هليو پئي.

اڻڻارو (۲): گلاب خط لکي سگهيو ٿي. ”سگهي ٿي“ مان ڪم جاري رهڻ جي معنيٰ ڪانه ٿي نڪري، پر ”ٿي“ لفظ ڪم آيو آهي، تنهنڪري اهو به ”زمان ماضي استمراري“ جي دفعي ۾ ليکبو آهي.

(۳) مان لکندو هوس يا پيو لکندو هوس. هن جي معنيٰ ته آڻ هميشه لکندو هوس. هن مان ڪنهن ڪم جي دائمي يا هميشه ٿيڻ جي معنيٰ نڪري ٿي، تنهنڪري انهيءَ فعل جو زمان چئبو ”زمان ماضي مداامي“.

هيءَ زمان، گذريل وقت جي عادت، رواج يا پيو ڪو ساندو يا وري وري ٿيندڙ ڪم ڏيکاريندو آهي.

اڳي جيڪو چوري ڪندو هو، تنهن جا هٿ وڌائيندا هئا. اهڙيءَ طرح، هن زمان فعل وارو ڪم، اڪثر گذريل وقت جي پئي ڪنهن ڪم سان لاڳاپي ڏيکارڻ لاءِ ڪم آڻبو آهي.

(۴) مون لکيو آهي. فعل ”لکيو آهي“، ڏيکاري ٿو ته لکڻ جو ڪم تازو يا ويجهڙائيءَ ۾ ٿيو آهي. هن کي زمان ”ماضي قريب“ چئون ٿا. قريب معنيٰ ويجهو.

هيءَ زمان، ويجهڙائيءَ ۾، ڪنهن ڪم جي پوري ٿي وڃڻ جي معنيٰ ڏيکاري ٿو.

(۵) مون خط لکيو هو. فعل ”لکيو هو“، ڏيکاري

ٿو ته لکڻ جو ڪم، ڪڇ وقت اڳي پورو ٿي ويو هو، تنهنڪري هن فعل جو زمان آهي ”زمان ماضي بعيد“. ”بعد“ معنيٰ پوءِ ۽ ”بعيد“ معنيٰ پوئتي يا پري.

زمان ماضي بعيد اهو زمان آهي، جو ڏيکاري ٿو ته فعل وارو ڪم، ڪڇ وقت اڳي يا گذريل وقت جي ٻئي ڪنهن ڪم کان اڳي ٿيو هو.

مثلاً: هو آيو، تنهن کان اڳ مون نانگ ماريو هو.

(۶) مان لکان ها، جي تون مون کي لکڻ ڏين ها. هتي، گذريل وقت جي ڳالهه آهي، پر انهيءَ ۾ شرط پيل آهي، تنهنڪري ”لکان ها“ ۽ ”ڏين ها“ زمان ماضي شرطيه آهن. ”شرطي“ معنيٰ شرط وارو يعني جنهن ۾ شرط پيل هجي.

زمان ماضي شرطيه، ڏيکاري ٿو ته ڪو ڪم گذريل وقت ۾ ڪنهن شرط پوري ٿيڻ تي ٿي ها.

(۷) مون لکيو هوندو. مون لکيو هئي، (هجي). هتي، گذريل وقت جي ڳالهه، شڪي نموني ۾ ڪجي ٿي تنهنڪري ”لکيو هوندو“، ”لکيو هئي“ ۽ ”لکيو هجي“ جي زمان کي، ”زمان ماضي متشڪي“ چئبو آهي.

هيءَ زمان، گذريل وقت جي ڪم بابت شڪ ڏيکاري ٿو.

۱۵۳. هيٺين جملن ۾، جن فعلن جو زمان ”ماضي“

هجي، سي چونڊيو ۽ ٻڌايو ته هر هڪ ڪهڙي قسم جو ماضي زمان آهي:

- (۱) ميان غلام شاه ڪلهوڙي ڪڇ ڀڄ تي ڪاهيو.
- (۲) هن ڪڇ جي راجا جي ڀيڻ سان پرڻجڻ چاهيو ٿي.
- (۳) راجا کي سندس وزير چيو ته مون غلام شاه کي کي شاديءَ جو دلا سو ڏنو هو.
- (۴) وزير کي چيائين ته تو اهڙو انجام ڪيو هوندو.
- (۵) شاديءَ جي ڳالهه ٻڌڻ کان راجا ڇڏي ڇڏيو هو.
- (۶) راجا سان ٻيو ڪو اهڙي ڳالهه ڪري ڪين سگهي ها.
- (۷) راجا پنهنجي وزير کي زهر ڏيئي پورو ڪيو.
- (۸) ميان غلام شاه ٻڌو ته وزير ماريو آهي، ته هن جنگ ڪئي.

”زمان مستقبل جا قسم“

۱۵۴. (۱) آءٌ لکندس. (۲) آءٌ پيو لکندس.

”لکندس“ زمان مستقبل آهي.

”زمان مستقبل“ اهو زمان آهي، جنهن مان ايندڙ

وقت جي معنيٰ نڪري ٿي.

(۲) جيڪڏهن ”آءٌ لکندس“ جي بدران چئبو ته

”آءٌ ٻيو لکندس“ ته ان جي معنيٰ ٿيندي ته لکڻ جو

ڪم، ايندڙ وقت ۾، مآندو ٻيو ڪندس. هن کي

”زمان مستقبل استمراري“ چئبو آهي.

هيءَ زمان، ڏيکاري ٿو ته فعل وارو ڪم، ايندڙ وقت ۾، سانده پيو ٿيندو يا جاري رهندو.
 ۱۵۵. هيٺين جملن مان زمان مستقبل ۽ مستقبل استمراري چونڊيو:

- (۱) جيڪو نه پڙهندو، سو ٽڪا پيو کائيندو.
- (۲) تون پڙهندين ته پاڻ کي ڏورو لائيندين.
- (۳) اڄ پڙهيا، پڙهيان اڳيان ڀريون ڏوئيندا.

”زمانن جوڙڻ جون واٽون“

بنيادي زمان

۱۵۶

- | | | | |
|-----|---------------|------------|-------------------|
| [۱] | آءُ لکان. | ”لکان“ | زمان مضارع |
| [۲] | آءُ لکان ٿو. | ”لکان ٿو“ | زمان حال |
| [۳] | آءُ لکان پيو. | ”لکان پيو“ | زمان حال استمراري |
| [۴] | آءُ لکان ها. | ”لکان ها“ | زمان ماضي شرطيه |

مٿين سڀني زمانن ۾، ”لکان“ جو لفظ ڪم آيو آهي، جو ”مضارع“ آهي. هاڻ چئبو ته:

- [۱] مضارع جي پٺيان ”ٿو“ (مونث: ٿي. مصدر: ٿيڻ). گڏڻ سان ”زمان حال“ ٺهي ٿو.
- [۲] مضارع جي پٺيان ”پيو“ (مونث: پيئي. مصدر: پوڻ) گڏڻ سان ”زمان حال استمراري“ ٺهي ٿو.
- [۳] مضارع جي پٺيان ”ها“ (مصدر: ”هئڻ“) گڏڻ سان ”زمان ماضي شرطيه“ ٺهي ٿو.

مضارع، خود فعل جي بنياد يعني ذاتوءَ مان ٺهيل

آهي، تنهنڪري اهي بنيادي زمان (Radical Tenses) سڏجن ٿا.

ڪردن تي زمان

(الف) ”اسم مفعول مان ٺهيل زمان“

۱۵۷. [۱] مون لکيو. زمان ماضي مطلق
- [۲] مون لکيو ٿي يا لکيو پئي. زمان ماضي استمراري
- [۳] مون لکيو آهي. زمان ماضي قريب
- [۴] مون لکيو هو. زمان ماضي بعيد
- [۵] مون لکيو هوندو يا لکيو هڻي (هجي).

زمان ماضي متشڪي

”لکن“ مان اسم مفعول ٿيندو ”لکيو“.

متين سڀني زمانن ۾ ”لکيو“ جو لفظ ڪم آيو آهي. اهي سڀ زمان، اسم مفعول مان هيٺين ريت ٺهيا آهن:

- [۱] اسم مفعول جي پٺيان ”س“ ”سڀين“ وغيره بچاڙين گڏن سان زمان ماضي مطلق ٺهي ٿو. جيئن هيٺين ڦيري مان معلوم ٿيندو:

”زمان ماضي مطلق جو گردان يا ڦيرو“

جمع

واحد

پڙهياسين، پڙهياسين

پڙهيس

پڙهيو

پڙهئين

پڙهيا

پڙهيو

”پڙهيو“ اسم مفعول به آهي ۽ زمان ماضي مطلق به آهي. ساڳئي طرح، ”لکيو“ مطلب ته زمان ماضي مطلق، ضمير واحد غائب پر اسم مفعول جهڙو آهي.

[۲] اسم مفعول جي پٺيان ٿي يا بي (مصدر: ٿيڻ، پوڻ) گڏڻ سان، زمان ماضي استمراري ٺهي ٿو.

[۳] اسم مفعول پٺيان فعل ”هئڻ“ جو زمان حال (آهي) گڏڻ سان، زمان ماضي قريب ٺهي ٿو.

[۴] اسم مفعول جي پٺيان فعل ”هئڻ“ جو زمان ماضي (هو، هئا) گڏڻ سان زمان ماضي بعيد ٺهي ٿو.

[۵] اسم مفعول جي پٺيان فعل ”هئڻ“ (هجي) جو زمان مستقبل (هوندس، هوندو، هئي، هجي) گڏڻ سان، زمان ماضي متشڪي ٺهي ٿو.

(ب) ”اسم حاليم سان ٺهيل زمان“

۱۵۸. آءٌ لکندس. زمان مستقبل

[۲] آءٌ پيو لکندس. زمان مستقبل استمراري

[۳] آءٌ لکندو آهيان. زمان حال مدامي

[۴] آءٌ لکندو هوس. زمان ماضي مدامي

[۵] آءٌ لکندو هوس. زمان حال متشڪي

امين ”مڪيا آهيون ته فعل “لکڻ” سان، اسم حاله

ٿيندو. ”لکندو“ جو ڌاتوءَ جي پٺيان ”آندو“ يا ”لندو“

پڇاڙي ۽ گڏڻ سان ٺهي ٿو.

مٿيان سڀ زمان، اسم حاله سان، هيٺين ريت

ٺهيا آهن:

[۱] اسمِ حاله جي پٺيان ڪن پڇاڙين گڏڻ سان، زمان مستقبل ٺهي ٿو. هيٺئين ڦيري مان معلوم ٿيندو ته اهي پڇاڙيون آهي ساڳيون آهن، جن اسم مفعول جي پٺيان گڏي، زمان ماضي مطلق چوڙبو آهي.

واحد جمع

هڪڙو	هڪڙو	هڪڙو	هڪڙو
لکندس	لکنديس	لکنداسين	لکنديونسين (سُون)
لکندين	لکنديين	لکندؤ	لکنديون
لکندو	لکندين	لکندا	لکنديون

”لکندو“، زمان مستقبل به آهي ۽ اسمِ حاله به آهي. اهڙيءَ طرح زمان مستقبل جو واحد غائب، هميشه اسمِ حاله جهڙو آهي.

ٻين ضميرن، جنسن ۽ عددن ۾ نشانديون يا پڇاڙيون ڦرن ٿيون، جيئن، مٿئين ڦيري مان معلوم ٿيندو.

(۲) زمان مستقبل جي پٺيان يا اڳيان ”پيو“ (مؤنث پيشي، مصدر: پوڻ) گڏي سان، زمان مستقبل استمراري ٺهي ٿو.

(۳) اسمِ حاله جي پٺيان فعل ”هئڻ“ جو زمان حال (آهي، آهيان وغيره) گڏڻ سان، زمان حال مدامي ٺهي ٿو.

(۴) اسمِ حاله جي پٺيان فعل ”هئڻ“ جو زمان ماضي (”هو“ وغيره) گڏڻ سان، زمان ماضي مدامي ٺهي ٿو.

[۵] اسم حاله جي پٺيان فعل ”هئڻ“ جو زمان مستقبل (هوندو، هوندس وغيره) گذرڻ سان، زمان حال متشڪي ٿئي ٿو.

۱۵۹. زمانن جو وچور- قسم پوريون

بنيادي زمان

[۱] مضارع [۲] زمان حال [۳] حال استمراري [۴] ماضي شرطيه.

ڪردنتي زمان

(الف) اسم مفعول سان ٺهيل: [۱] ماضي مطلق [۲] ماضي استمراري [۳] ماضي قريب [۴] ماضي بعيد [۵] ماضي متشڪي.

(ب) اسم حاله مان ٺهيل: [۱] مستقبل [۲] مستقبل استمراري [۳] حال مدامي [۴] ماضي مدامي [۵] حال متشڪي. اسم مفعول ۽ اسم حاله، ”ڪردنت“ (پارٽيسپل) آهن، تنهنڪري انهن مان ٺهيل زمانن کي ”ڪردنتي زمان“ (participial Tenses) چئجي ٿو.

۱۶۰. زمانن جو وچور- قسم ٻيو

زمانن مان، فعل واري ڪم جو وقت معلوم ٿو ٿئي. انهيءَ ”وقت“ جي خيال کان زمانن جو وچور هن طرح آهي:

حال جا قسم

لکان

۱- مضارع

- | | |
|-----------------------------------|-----------------|
| ۱- لکان ٿو | ۲- زمان حال |
| ۳- لکان پيو | ۳- حال استمراري |
| ۴- لکندو آهيان | ۴- حال مدامي |
| ۵- لکندو هوندس، لکندو هئان (هچان) | ۵- حال متشڪي |

ماضيءَ جا قسم

- | | |
|-------------------------------|-------------------|
| ۱- لکيو | ۱- زمان ماضي مطلق |
| ۲- لکيو ٿي يا لکيو پي | ۲- ماضي استمراري |
| ۳- لکندو هوس | ۳- ماضي مدامي |
| ۴- لکيو آهي | ۴- ماضي قريب |
| ۵- لکيو هو | ۵- ماضي بعيد |
| ۶- لکيو ها | ۶- ماضي شرطه |
| ۷- لکيو هوندو، لکيو هئي (هچي) | ۷- ماضي متشڪي |

مستقبل جا قسم

- | | |
|--------------|--------------------|
| ۱- لکندس | ۱- زمان مستقبل |
| ۲- پيو لکندس | ۲- مستقبل استمراري |
- مطلب ته زمان حال جا پنج، زمان ماضيءَ جا ست
۴ زمان مستقبل جا ۲۰ قسم آهن، يعني جملي ۱۴
زمان آهن.
- اڻٿارو: ٽينءَ ورڇ لاءِ ڏسو ڪتاب جي ڇاڙهيءَ
وارو ضميمو.

۱۶۱. مڃهول فعلن جا زمان

بنيادي زمان

مڃهول	معروف	زمان
مارِجان	ماریان	۱- زمان مضارع
مارِجان ٿو	ماریان ٿو	۲- زمان حال
مارِجان پيو	ماریان پيو	۳- زمان حال استمراري
مارِجان ها	ماریان ها	۴- ماضي شرطي

”اندرم حاليم مان ٺهيل زمان“

ماريندس	ماريندس	۵- زمان مستقبل
ماريس پيو	ماريندس پيو	۶- مستقبل استمراري
ماريو آهيان	ماريندو آهيان	۷- حال مدامي
ماريو هوس	ماريندو هوس	۸- ماضي مدامي
ماريو هوندس	ماريندو هوندس	۹- حال متشڪي
ماريو هئان (هچان)	ماريندو هئان	” ”
(هچان)		

”اندرم مفعول مان ٺهيل زمان“

ماريو يا نماز ٿو وڃي	۱۰- زمان ماضي مطلق
ماريم پئي، ماريم پئي	۱۱- ماضي استمراري
ماريو آهيان	۱۲- ماضي قريب
ماريو هوم، ماريو هوس	۱۳- ماضي بعيد
ماريو هوندس، ماريو هوندس	۱۴- ماضي متشڪي
مطلب ته، مڃهول فعلن جا زمان به فعلن جي ڌاتوءَ	

۴ ڪردنتن مان ٺهن ٿا. تفاوت هيءَ آهي:

[۱] ”مارڻ“ معروف۔ ”مارجڻ“ مجهول.

پهرين چئن بنيادي فعلن ۾ اها مجهول جي نشاني ”ج“ ڪڍيل آهي، جنهنڪري ”ماريلڻ“ جي بدران ”مارجان“ چئجي ٿو.

[۲] ”ماريندو“ اسمِ حاله معروف. ”ماربو“ اسمِ

حاليه مجهول. اسمِ حاله مان ٺهيل مجهول زمانن ۾ ”بو“ ڪڍبو آهي.

[۳] مارڻ ۽ مارجڻ، ٻنهي مان اسمِ مفعول ”ماريو“،

”مارجيو“ نه چئبو. اسمِ مفعول، مجهول صورت وارو

آهي ۽ ان مان جڙيل زمان، سڀ مجهول صورت وارا آهن. ماريو ويو، لکيو ويو. اهڙيءَ طرح، ماضي زمانن ۾ ”ويو“ لفظ ڪڍبو آهي، ته فعل هڪاري وڌيڪ مجهول صورت وارو ٿيندو آهي.

باب چوڏهون۔ ”فعلن جون پڇاڙيون“

۱۶۲. فعلن جون پڇاڙيون ترتيب وار هنن

طرح بيهاريون:

پڇاڙيون نمبر (۱): ”حالت فاعلي ۽ جي معنيٰ

ڏيکاريندڙ:

جمع

سين (مون)

۽

—

واحد

متڪلم۔ س

حاضر۔ اين

غائب۔

پڙهيس، معنيٰ آڏ پڙهيس. پڙهندس، معنيٰ آڏ پڙهندس، اهڙيءَ طرح، اهي پڇاڙيون، سدائين فاعل جي معنيٰ ڏيکارين ٿيون. اسم مفعول مان، زمان ماضي.

۱۶۳. پڇاڙيون نمبر (۲) ”عام پڇاڙيون“

واحد	جمع
متڪلم-م	آون، سين (سُون)
حاضر-ء	فُ
غائب-س	ن

پاڻم=منهنجو پاڻ، ماڻم=مون ساڻ. کادم=مون کادو. اهي پڇاڙيون، اسم، حرف جر ۽ فعلن مان ڪم اچن ٿيون.

ماريم، معنيٰ مون ماريو. ”مون“ فاعل ماريائيم، معنيٰ مون کي ماريائين ”مون“ مفعول اهڙيءَ طرح، ڪٿي فاعل ۽ ڪٿي مفعول جي معنيٰ نڪري ٿي.

۱۶۴. پڇاڙيون نمبر (۳) ”فعل متعدي مجهول جي فاعل جون پڇاڙيون“

واحد	جمع
متڪلم-م	اون، سين (سون)
حاضر-ء	ؤ
غائب-آئين	آئون
”ماريو“، فعل متعدي مجهول آهي. جيڪڏهن	

آن ۾ ”م“ پڇاڙي گڏي چئبو ”ماريم“ ته پوءِ فعل، معزوف صورت وارو ڏسڻ ۾ ايندو. اهي پڇاڙيون، فعل متعدي جي ماضي زمانن ۾ گڏيون آهن.

۶۵. ”گهوڙو ڊوڙيو.“ (معروف صورت). هن مان ظاهر آهي ته فعل لازمي، ماضي زمانن ۾ اڪثر معروف صورت وارو آهي، تنهنڪري، لازمي فعلن کي هنن پڇاڙين جو ڪپ ڪونهي.

۱۶۶. ”پٽين پڇاڙين سان فعل“

ماريائين، معنيٰ هن ماريو. ”هن“ فاعل

ماريائيم، معنيٰ هن مون کي ماريو. ”مون“ مفعول

هن طرح، هڪڙي ئي فعل ۾، ٻه پڇاڙيون گڏي، فاعل توڙي مفعول جي معنيٰ ظاهر ڪبي آهي.

۱۶۷. ”ماريائين“ لفظ ۾ ”ماريو“ جي پٺيان ”ائين“

پڇاڙي گڏي اٿئون، جا ”پڇاڙي نمبر ۳“ مان ڪٽين اٿئون.

”ماريائيم“ لفظ ۾ ”ماريائين“ جي پٺيان ”م“

پڇاڙي گڏي اٿئون، جا پڇاڙين نمبر ۲“ مان ورتي اٿئون.

مطلب ته، عام قاعدو هيءُ آهي ته، فاعل جي معنيٰ

ظاهر ڪرڻ لاءِ، ”پڇاڙين نمبر ۳“ مان جيڪا پڇاڙي

ڪپندي هجي، سا فعل جي پٺيان گڏي، پوءِ مفعول جي

معنيٰ ظاهر ڪرڻ لاءِ ”پڇاڙين نمبر ۲“ مان، جيڪا

پڇاڙي ڪپندي هجي، سا ان جي پٺيان گڏڻ گهرجي.

اڻڻارو: ”ماريو“ جو آچار گهڻائي ڪبو ”مار“ ۽
پوءِ ”آئين“ پڇاڙي ڪڍي چئبو ”ماريائين“.

”ڏنڻ، ڏنوم“ جي پٺيان يڪدم ”س“ ڪڍي
”ڏنومس“ نه چئبو، پر م ۽ س جي وچ ۾ ”آن“ جو
آچار بدلائي ڪڍي، چئبو ”ڏنومانس“. اهڙيءَ طرح پڇاڙين
ڪڍڻ مهل آچار جي سهڻائي ۽ سولائيءَ (آچار سهنج)
جو خيال ڪبو آهي.

”پڇاڙين گڏيل فعلن جو گردان“

۱۶۸. پٺين پڇاڙين گڏيل فعلن جو به گردان يا
ڦيرو ٿيندو آهي. مثال لاءِ، فعل ”ٿيڻ“ مان ٺهيل اهر
نيازي يا اهر تمنا ”ٿجام“ (تون مون سان ٿج) جو ڦيرو
ڏجي ٿو. اهو ضمير واحد توڙي جمع ۾ مضارع
جهڙو آهي.

واحد	جمع	واحد	جمع
ٿجام	ٿجوم	ٿجائون	ٿجون
ٿجائس	ٿجوس	ٿجان	ٿجون

ٿجائون = اسان سان ٿج. ٿجون = اسان سان ٿجو.
انهن ٻنهي لفظن ڪم آڻڻ جو هاڻ گهڻو رواج ڪونهي.

اڻڻارو: اهر، سدائين، حاضر مائٽهوءَ (ضمير حاضر)
مان لاڳو ٿئي ٿو. ٻين ضميرن ڇاڻائڻ لاءِ، مضارع مان

پُورائي ڪبي آهي. مثلاً: ”ٿيان“، جمع ”ٿيون“ ۽ ”ٿئي“، جمع ”ٿين“.

”گردان“

۱۶۹. ٿجان، معنيٰ مون سان ٿج. ٿجائس، معنيٰ هن سان ٿج. مطلب ته فعلن جا ضمير ٿين ٿا ۽ جيئن ضمير کي جنس ۽ عدد ٿين ٿا، تيئن فعلن کي به ٿين ٿا ۽ انهن جو گردان يا ڦيرو به ٿئي ٿو.

فعل جي ڪنهن به زمان کي، ٽنهي خالص ضميرن واريون نشانين يا پڇاڙيون لڳائي، واحد ۽ جمع توڙي مذڪر ۽ مونث ۾ آڻڻ کي ”فعل جو گردان يا ڦيرو“ چئبو آهي. (جيئن، اسم جو، سڀني حالتن ۾ اچڻ کسي ”اسم جو ڦيرو“ چئجي ٿو.)

باب پندرھون- مرکب فعل

۱۷۰- (۱) هو پڙهڻ لڳو (۲) مون هن کي چئي ڏنو (۳) هو جاڳندو رهيو (۴) توکي وڃڻو پوندو.

پهرئين جملي ۾، مصدر ”پڙهڻ“ جي پٺيان فعل ”لڳو“، ٻئي جملي ۾ ماضي معطوفي ”چئي“ جي پٺيان فعل ”ڏنو“، ٽئين جملي ۾ اسم حاله ”جاڳندو“ جي پٺيان فعل ”رهيو“، ۽ چوٿين جملي ۾ اسم اسم استقبال ”وڃڻو“ جي پٺيان فعل ”پوندو“. اهڙي طرح، ٻه ٽي فعل، جي گڏ اچڻ، تن کي ”مرڪب فعل“ يعني ”گڏيل فعل“ چئبو آهي. مطلب ته:

مصدر، ماضي معطوفي، اسم حاله ۽ اسم استقبال

جي پٺيان لڳڻ، ڏيڻ، رهڻ، ٻوڻ، ڇڏڻ، رکڻ، ۴ وڃڻ وغيره، کڏڻ سان ”مرڪب فعل“ ٺهڻ ٿا.

(الف) گهوڙو ڊوڙڻ لڳو. ”ڊوڙڻ لڳو“، فعل لازمي مرڪب. هن گهوڙو پڄائي ڇڏيو. ”پڄائي ڇڏيو“، فعل متعدي مرڪب. اهڙيءَ طرح، ترڪيب مهل ڇاڻائجي، ته اهو مرڪب فعل آهي.

۱.۷۱. هيٺين جملن مان مرڪب فعل چونڊيو:

[۱] هو رلندو وڌي. [۲] پٽس ماري وڌس.

[۳] هو رٿڻ لڳو. [۴] پوءِ بس ڪري ويٺو.

باب سورھون- ”پريوگ“

۱.۷۲. ”ڪرتري پريوگ“

[۱] گهوڙو ڊوڙي ٿو. گهوڙا ڊوڙن ٿا. (عدد)

[۲] گهوڙو ڊوڙيو هو. گهوڙي ڊوڙي هئي. (جنس)

[۳] آءٌ ڊوڙندس. اسين ڊوڙنداسين. (ضمير)

ڪوبه فعل، جڏهن پنهنجي فاعل پٿاندو عدد، جنس

۽ ضمير پر، مٿجي، تڏهن ان جو پريوگ- ”ڪرتري“

(فاعلي نسبت) چئجي ٿو.

ڪرتري يا ڪرتا، معنيٰ فاعل، ۴ ڪرتري،

معنيٰ فاعلي.

۱.۷۳. [۱] نوڪر دلو پڳو. نوڪر دلا پڳا (عدد)

[۲] نوڪر دلي پڳي. نوڪر دليون پڳيون (جنس)

ڪوبه فعل، جڏهن پنهنجي اصلوڪي يا سڄي ٻچي

مفعول پٽاندڙ عدد ۽ جنس ۽ ضمير ۾ مٽجي، تڏهن انهيءَ جو ڀريوگ. ”ڪرمڻي“ چئجي ٿو.
ڪرمڻي ڀريوگ، معنيٰ مفعولي نسبت، ڪرم = مفعول.
(الف). گهوڙو مارجي ويو. گهوڙي مارجي ويئي.
(سوار کان).

هتي ”گهوڙو“، فاعل آهي، ڀر سڄي ڀڄ ٿو مفعول آهي، ڇاڪاڻ ته اصلوڪو يا سڄو ڀڄو فاعل ”سوار“، يا ٻيو ڪو آهي. هتي، فعل پنهنجي اصلوڪي پا سڄي ڀڄي مفعول پٽاندڙ عدد ۽ جنس ۾ مٽجي ٿو، تنهنڪري هيءُ ”ڪرمڻي ڀريوگ“ جو مثال آهي.

(ب) ڪم ڪيو آهي، ڪار ڪئي آهي.
”ڪم“ ۽ ”ڪار“، درحقيقت مفعول آهن، ڇاڪاڻ ته ڪم ڪار ڪرڻ وارو، ضرور ڪو ٻيو هوندو. هتي به فعل پنهنجي اصلوڪي يا سڄي ڀڄي مفعول پٽاندڙ عدد ۽ جنس ۾ مٽجي ٿو، تنهنڪري هيءُ به ”ڪرمڻي ڀريوگ“ جو مثال آهي.

”ڀاوي ڀريوگ.“

v۴ . (الف) ڪٿي، ٻلي کي جهليو. ڪٿي، ٻليءَ کي جهليو.
ڪٿي، ٻلن کي جهليو. ڪٿي، ٻلين کي جهليو.
هتي فعل، نڪي فاعل، نڪي مفعول پٽاندڙ عدد ۽ جنس ۾ مٽجي ٿو، پر سڀني هنڌن تي ضمير، واحد

غائب مذڪر جي صورت ۾ بيٺو آهي. هيءُ ”پاوي ڀريوگ“ آهي.

(ب) پينگهي ۾ لڏجي ٿو. پينگهي ۾ لڏبو آهي.
 ”لڏجي ٿو“ ۽ ”لڏبو آهي“ اڪر ترڪ فعل آهن.
 جن کي نڪو فاعل، نڪو مفعول آهي، تنهنڪري آهي
 ڪنهن سان به نٿا مٿجن. هيءُ به ”پاوي ڀريوگ“ آهي.
 جيڪو فعل، نڪي پنهنجي فاعل، نڪي مفعول،
 پٽاندر عدد ۽ جنس ۾ مٿجي ٿو، يا جو فاعل توڙي
 مفعول نه هئڻ سبب جيئن جو ٿيڻ رهي ٿو، تنهن جو
 ڀريوگ، ”پاوي“ (عاجدي نسبت) چئجي ٿو.
 انٿازو: هن ڀريوگ ۾ فعل، پنهنجو پاڻ (سڀاءُ) يا
 ذاتي حالت ڏيکاري ٿو.

”دؤر“

۱۷۵. ڪوٽري ڀريوگ اهو آهي، جنهن ۾ فعل،
 سدائين پنهنجي فاعل پٽاندر عدد، جنس ۽ ضمير ۾
 مٿجي ٿو.

[۲] ڪرمڻي ڀريوگ اهو آهي، جنهن ۾ فعل،
 سدائين پنهنجي اصلوڪي يا سچي پچي مفعول پٽاندر
 مٿجي ٿو.

[۳] پاوي ڀريوگ اهو آهي، جنهن ۾ فعل، نڪي
 فاعل، نڪي مفعول پٽاندر مٿجي ٿو، يا جو فاعل توڙي
 مفعول نه هئڻ سبب جيئن جو ٿيڻ رهي ٿو.

۱۷۶. هيٺين چملن ۾، فعلن جا ڀريوڪ ٻڌايو:

- [۱] شادين جا خرچ وڌي ويا آهن.
- [۲] ويچارا غريب، ايترا پئسا ڪٿان آڻيندا؟
- [۳] ڪن جوانن، پشچات کي دانهن ڏني.
- [۴] سڀني، پنهنجا سور سليما.
- [۵] ٻڌي ڪهي ته ڪم ٺهي پوندو.
- [۶] هميشه سنڀالي، خرچ ڪيو آهي.

باب ستروهن - "ظرف جا قسم"

۱۷۷. اسين سکيا آهيون ته ظرف، اهو لفظ آهي جو فعل، صفت يا ٻئي ظرف سان لاڳو ٿئي ٿو ۽ منجهانئس وقت، جاءِ، ريت، قدر يا ناڪار جي معنيٰ نڪري ٿي.

۱۷۸. هُو، هيٺڙاچي پيو. "هيٺڙ"، وقت ڏيکاري ٿو. جيڪو ظرف، وقت ڏيکاري، تنهن کي "ظرف زمان" چئجي ٿو. اڄ، سڀان، پوءِ، اڳهڻو، هميشه يا سڌائين، ظرف زمان آهن.

Subjective Construction	ڪرتري ڀريوڪ
Objective	ڪرمڻي ڀريوڪ
Neuter	يادي ڀريوڪ
Voice	ڀريوڪ، معنيٰ (۱) ميلاپ (۲) صورت
Active Voice	ڪرتري ڀريوڪ آهي معروف صورت
Passive Voice	ڪرمڻي ڀريوڪ آهي مجهول صورت

۱۷۹. هو، مٿي وٺو. ”مٿي“ لفظ، جاء يا طرف ڏيکاري ٿو. جيڪو ظرف، جاء يا طرف ڏيکاري، تنهن کي ”ظرف مڪان“ چئجي ٿو. هتي، هيٺ، اندر، ٻاهر هيڏانهن، هوڏانهن، اڳيان ۽ پٺيان ”ظرف مڪان“ آهن.

۱۸۰. هن بلڪل آهستي پڙهيو، ”بلڪل“ لفظ قدر، ۽ ”آهستي“ ريت ڏيکاري ٿو. جيڪو ظرف ريت يا قدر ڏيکاري، تنهن کي ”ظرف تميز“ چئجي ٿو. تميز، معنيٰ ڍنگ يا ريت. نس مس، هروڀرو. جيڪس، پٽيءَ، هيئن، هونئن، جيئن ۽ تيئن ”ظرف تميز“ آهن.

۱۸۱. هو ڪين پڙهندو. ”ڪين“ لفظ، ناڪار جي معنيٰ ڏيکاري ٿو. جو ظرف، ناڪار جي معنيٰ ڏيکاري، تنهن کي ”ظرف نفی“ چئجي ٿو.

۱۸۲. هيٺين جملن مان ظرف چونڊيو ۽ هر هڪ جو قسم ٻڌايو:

- [۱] هڪڙو چور لکي لکي، ڪنهن سيٺ جي گهر ويو.
- [۲] اڃا ڀڳو ٿي، ته سيٺ، امالڪ ڊوڙي، پٺيان پيس.

باب ارڙهون- ترکیب جي وات
”اسر جي ترکیب“

۱۸۳. گوپال وٽن جي ساوڪ ڏني.

گوپال: اسم خاص، جنس مذڪر، عدد واحد، حالت فاعلي، فاعل فعل ”ڏٺي“ جو.

وڻن: اسم عام، جنس مذڪر، عدد جمع، حالت جري، مڃبان ”جي“ حرف جي.

ساوڪ: اسم ذات، جنس مونث، عدد واحد، حالت مفعولي، مفعول فعل ”ڏٺي“ جو.

۱۸۴. ”ضمير جي ٽرڪيب“

[۱] هن پاڻ اها ڳالهه ڪئي.

هن: ضمير غائب، جنس مذڪر، عدد واحد، حالت فاعلي، فاعل فعل ”ڪئي“ جو.

پاڻ: ضمير مشترڪ، جنس مذڪر، عدد واحد، حالت ساڳي ”هن“ ضمير واري.

اها: ضمير آهي، پر هتي صفت ٿي ڪم آيو آهي. لڳي ٿو ”ڳالهه“. سان.

[۲] جو ڪندو سو پائيندو.

جو: ضمير موصول، جنس مذڪر، عدد واحد، حالت فاعلي، فاعل فعل ”ڪندو“ جو.

سو: ضمير جواب موصول، جنس مذڪر، عدد واحد، حالت فاعلي، فاعل فعل ”پائيندو“ جو.

(۳) کيس ڪنهن ماريو؟

کيس: هن کي. ضمير غائب، (متصل) جنس مذڪر، عدد واحد، حالت جري.

ڪنهن: ضمير استفهام، جنس مذڪر، عدد واحد، حالت فاعلي، فاعل فعل ”ماريو“ جو.

۱۸۵. ”صفت جي ترڪيب“

[۱] ڪوڙهيو ڪتو، ڪنهن کان نه رهي.

ڪوڙهيو: صفت خالص، لڳي ٿو ”ڪتو“ بيان.

[۲] ”گهوڙو“ گڏھ کان وڏو آهي، پر ”هاڻي“

مڃي جانورن کان قداور آهي.

وڏو: صفت تفصيل سندس موصوف ”گهوڙو“.

مڃي: عددي، صفت، سندس موصوف ”جانورن“.

قداور: صفت مبالغو، سندس موصوف ”هاڻي“.

[۳] جهڙو ٻوٽ تهڙي ڄمات.

جهڙو: ضميري صفت، سندس موصوف ”ٻوٽ“.

تهڙي: ضميري صفت، سندس موصوف ”ڄمات“.

۱۸۶. ”مصدر جي ترڪيب“

مصدر اصل بنياد موجب ”اسم“ آهي، تنهنڪري

ان جي ترڪيب اسم وانگر هن طرح ڪبي:

[۱] ”پڙهن ڇڻو آهي“. ”پڙهن“ اسم مصدر، فاعل،

حالت فاعلي.

[۲] ”هو پڙهن سڳيو آهي“. ”پڙهن“ مصدر،

مفعولي، حالت مفعولي.

[۳] ”هو هوا کائڻ لاءِ باغ ۾ ويو“. ”کائڻ“

اسم مصدر، حالت جري، ميان ”لاءِ“ حرف جر جي،

سندس مفعول ”هوا“. (فعل متعدي ۽ ذاتوءَ مان
 ٺهيل مصدر، جو مفعول ڇاڻائڻ گهرجي).
 اڻٺارو: مصدر سدائين عدد واحد ۽ جنس مذڪر
 آهي، تنهنڪري ان جي عدد ۽ جنس ڇاڻائڻ جو
 ضرور ڪونهي.

۱۸۷. ”اسمِ حالِ جي ترڪيب“

[۱] ”مون هن کي هوا کائيندو ڏٺو.“
 کائيندو: اسمِ حالِ، فعل متعدي ۽ مان ٺهيل، جنس
 مذڪر، عدد واحد، حالت مفعولي، مفعول
 فعل ”ڏٺو“ جو، سندس مفعول ”هوا“.
 (”ڏٺو“ جو ان سڌو مفعول آهي ”هن کي“).
 اڻٺارو: [۱] ”هو کلندو آيو ۽ رڻندو ويو.“
 ”کلندو“ ۽ ”رڻندو“ اسمِ حالِ آهن، پر هتي هنن کي
 ظرف ڪوئي سگهجي ٿو، ڇاڪاڻ ته ريت جي معنيٰ
 ڏيکارين ٿا ته هو ڪهڙي ريت آيو ۽ ڪهڙي
 ريت ويو.

[۲] ”ڏٺي شل سهندا ٻارُ ڏٺي“. ”سهندا“ صفت.

۱۸۸. ”ماضي معطوفيءَ جي ترڪيب“

هو ڏسي وائسي پڄي ويو. ”ڏسي وائسي“ ماضي
 معطوفي، فعل متعدي ۽ مان ٺهيل، سندس مفعول ”حال
 حالت“ يا پيو ڪو اهڙو لفظ، جو ڪجهه رهيو آهي.
 اڻٺارو: جيڪڏهن ”ڏسي وائسي“ ظرف ليکبو

تر به ترڪيب صحيح چئبي. ۽ ٻيو ۽ چٽو ته ”ڏسي وائسي“ ظرف آهي ۽ لڳي ٿو فعل ”پڇي ويو“ سان.

۱۸۹. ”فعل لازميءَ جي ترڪيب“

(۱) ”هو ڏسي وائسي پڇي ويو.“

پڇي ويو: فعل لازمي مرڪب بيقاعدي، ڪرتري ڀريوگ، زمان ماضي مطلق، ضمير غائب، جنس مذڪر، عدد واحد، سندس فاعل آهي ”هو“.

(۲) ”سپاڻي ڪراچيءَ وڃي.“

وڃي: فعل لازمي بيقاعدي، ڪرتري ڀريوگ، امر نيازي، يا تمنا، جنس مذڪر (مونث)، عدد واحد، ضمير حاضر، سندس فاعل ”تون“ ڪجهو آهي.

اڻڄارو: ”هن رت رنو.“ رٿن فعل لازمي آهي. ”رت رٿن“ اصطلاح آهي ۽ معنيٰ اٿس رت جا ٻوڙها ٻاڙڻ يا زار زار رٿن. ”رت رنو“ هڪ ۽ ٻيو لفظ سمجهي، ان کي فعل لازمي ڪوٺيو. يا ”رت“ لفظ جي معنيٰ ”زار زار“ وٺي، ان کي ظرف سڏيو.

۱۹۰. ”فعل متعدي جي ترڪيب“

(۱) تون خط لک.

لک: فعل متعدي معروف بيقاعدي، ڪرتري ڀريوگ، امر، جنس مذڪر (مونث)، عدد واحد، ضمير حاضر، سندس فاعل ”تون“ ۽ مفعول ”خط“.

(۲) چيچ ۾ گهوٽ پيءُ ڏٺو هوم.

ڏٺو هوم: فعل متعدي معروف بيقاعدي، ڪرمڻي پريوگ،
زمان ماضي بعيد، ضمير غائب، جنس مذڪر،
عدد واحد، سندس فاعل ”مون“، جنهن جي
نشاني ”م“ فعل جي پڇاڙيءَ ۾ ٻيل آهي
۽ مفعول ”گهوٽ پيءُ“.

انشارو: جنهن فعل سان ضميري پڇاڙي گڏيل هجي،
تنهن جي ترڪيب معنيٰ موجب ڪبي.
مثلاً: ڏٺو هوءَ = تو ڏٺو هو. هتي فاعل ”تو“ چئبو.
ڏٺو هٿائين = هن ڏٺو هو. هتي فاعل ”هن“ چئبو.
ڏٺو هٿائينم = هن مون کي ڏٺو هو. هتي فاعل ”هن“
۽ مفعول ”مون“.

۱۱۱. ظرف جي ترڪيب

(۱) گهوڙو هينئر بلڪل آهستي هلي ٿو.

هينئر: ظرف زمان، لکي ٿو، فعل ”هلي ٿو“ سان.
بلڪل: ظرف تبين، لکي ٿو پئي ظرف ”آهستي سان“.
آهستي: ظرف تبين، لکي ٿو فعل ”هلي ٿو“ سان.
(۲) هيڏڙيءَ وهي ۾ ڪوڙ نه ڳالهائڻ.

”هيڏڙيءَ وهي ۾“ ظرفي قرو Adverbial Clause
لکي ٿو فعل ”ڳالهائڻ“ سان.

”نه“: ظرف نفی، لکي ٿو فعل ”ڳالهائڻ“ سان.

(۳) هو پت ڀر ڪريو.

پت ڀرڻ: ظرف مڪان، لڳي ٿو فعل ”ڪريو“ مان.
يا چئبو ”پت“ حالت چسري، سڀيان ”پر“ حرف
جر جي.

۱۹۲. ”حرف جر جي ترڪيب“

هو باغ ”ر“ ويو. هو باغ ”مان“ ويو. هو باغ
”ڏي“ ويو.
”ر، مان، ڏي“ حرف جر، هرھڪ لڳي ٿو اسم
”باغ“ مان.

۱۹۳. ”حرف جملو جي ترڪيب“

(۱) مون صوف ۽ توت کاڌا.
”۽“: حرف جر، جو صوف ۽ توت جي ڪالھ گڏي
ڪرڻ لاءِ ڪم آيو آهي.
(۲) چاچو گهر ر ٻا اوطاق ر هوندو.
”يا“: حرف جملو، جو ”گهر ر“ ۽ ”اوطاق ر“ انهن
جملي جي ٻن ڀاڱن کي ڳنڍڻ يعني انهن جي
ڪالھ گڏي ڪرڻ لاءِ ڪم آيو آهي.

۱۹۴. ”حرف ندا جي ترڪيب“

(۱) بلي! تواج نوان ڪپڙا ڪيا آهن. ”بلي“ حرف ندا.
(۲) مارا تون ڏاڍو موڪو آهين. ”مارا“ حرف ندا.
۱۹۵. لفظن جي جدا جدا صورت ٻڌائڻ ۽ جملي
جي ٻن لفظن مان انهن جو لاڳاپو ڏيکارڻ، تنهن کي
”ترڪيب“ چئبو آهي.

باب اوڻيهون- ”تفريق يا چٽڻ“

۱۹۶. ”سج“ آڀري ٿو. هتي اسين ”سج“ جي ڳالهه ڪريون ٿا، ۽ هيءَ ڳالهه ٿا ڪريون، ته ”آڀري ٿو.“ مطلب ته هن جملي جا ٻه ڀاڱا آهن: (۱) جنهن بابت ڳالهه ڪجي ٿي. (۲) جيڪي هن بابت چئجي ٿو.

مٿين جملي ۾ ”سج“ جي ڳالهه ڪجي ٿي، جو ”فاعل“ آهي. فاعل بابت جيڪي به چئجي. ٿو، تنهن کي چئبو آهي ”خبر“. هاڻ چئبو ته هر هڪ جملي جا جي ٻه ڀاڱا آهن، سي هي آهن: (۱) فاعل (۲) خبر.

”علم صرف“ ۾ جنهن کي ”فاعل“ ٿو. چئجي تنهن کي ”علم نحو“ ۾ مبتدا ٿو چئجي. ”مبتدا“ معنيٰ جنهن سان ابتدا يا شروعات ٿئي. سڀين جملا فاعل سان شروع ٿا ٿين، تنهنڪري اهو نالو رکيو اٿن.

۱۹۷. جملي کي ڀڄي، ان جا ڀاڱا (مبتدا يا فاعل ۽ خبردار) ڌار ڌار ڪرڻ کي، ”تفريق يا چيڊ“ چئجي ٿو. ”تفريق“ معنيٰ سڄي کي ڀڄي يا کولي ڀاڱا ڪرڻ (فرق يا ورڇ). ”چيڊ“ جي به معنيٰ آهي وڌڻ يا چئي ڌار ڪرڻ (چڊ=چٽڻ، ڀڄڻ).

۱۹۸. چمن جي چيڊ ڪرڻ مهل هڪ جدول ٺاهي آهي، جنهن ۾ جملي جي هر هڪ ڀاڱي لاءِ ڌار ڌار خاڻو جوڙيو آهي، جنهن هيٺ ڏيکارجي ٿو.

جملو	مبتدایا- فاعل	خبر
(۱) چوڪرو رلي ٻيو	چوڪرو	رلي ٻيو
(۲) ڪتو ٻڙنڪي ٿو	ڪتو	ٻڙنڪي ٿو

جملي جي ڀاڱن کي وڌائڻ بابت ”فاعل جو وڌاءُ“

۰۱۹۹

(۱) چوڪرو رلي ٻيو. (۲) ڪنو چوڪر رلي ٻيو.
(۳) هو ڦاٿل ڪڇڙن وارو. ڪنو چوڪر رلي ٻيو.
هو ”ڦاٿل ڪڇڙن وارو ۽ ڪنو“ لفظ صفت آهن.
اهي صفتي لفظ فاعل (چوڪرو) بابت وڌيڪ حقيقت
ڄاڻائڻ ٿا، تنهنڪري انهن کي ”فاعل جو وڌاءُ“ يا
”فاعل جو لڳ“ چئبو آهي. لڳ معنيٰ لاکو ٿيندڙ لفظ.

”فعل جو وڌاءُ“

-۲۰۰

(۱) چوڪرو رلي ٻيو. (۲) چوڪرو هيئر رلي ٻيو.
(۳) چوڪرو هيئر ٿرتي ۽ جي مهل رلي ٻيو.
(۴) چوڪرو هيئر ٿرتي ۽ جي مهل رستي تي رلي ٻيو.
”هيئر، ٿرتي ۽ جي مهل ۽ رستي تي اهي سڀ
ظرفي لفظ آهن. جي فعل ”رلي ٻيو“ مان لڳن ٿا.

اهي سڀ ظرفي لفظ فعل کي وڌائڻ لاءِ ڪم آيا آهن، تنهنڪري انهن کي ”فعل جو وڌاءُ“ چئجي ٿو. اهي فعل مان لاڳو ٿين ٿا، تنهنڪري انهن کي ”فعل جو لڳ“ به چئجي ٿو.

”مفعول جو وڌاءُ“

۲۰۱

- (۱) چوڪرو ماني کائي ٿو.
- (۲) چوڪرو ڪوسي ماني کائي ٿو.
- (۳) چوڪرو گيهه ۾ تريل ڪوسي ماني کائي ٿو.
- (۴) چوڪرو آڇي سٺي گيهه ۾ تريل ڪوسي ماني کائي ٿو.

”کائي ٿو“ فعل متعدي آهي ۽ ”ماني“ ان جو مفعول آهي. مفعول بابت وڌيڪ حقيقت ۾ ٿاڻن لاءِ ان مان مٿيان صفحي لفظ ڪم آندائون اٿئون، تنهنڪري انهن کي ”مفعول جو وڌاءُ“ يا مفعول جو لڳ چئجي ٿو. ۲۰۲. مطابق ته فاعل ۽ مفعول سان صفحي لفظ ۽ فعل مان ظرفي لفظ لاڳو ڪجن ٿا ته ننڍڙا جملا وڌا ٿين ٿا.

۲۰۳. چيد ڪرڻ مهل جيڪا جدول جوڙجي، جيئن هيٺ ڏيکارجي ٿو:

- (۱) ۽ مزور آربي جو ڪپٽ مٿي تي کنيو پيا وڃن.
- (۲) بيرحم چوڪر هن غريب جي ٻار کي ڏاڍو ماريو.

خبر				فاعل	
اسم	لڳ	فعل	فعل جالڳ	مفعول	مفعول جولڳ
مزور	پس	ڪنيو پيا وڃن	مٿي تي	ڪپٽ	آرسي ۽ جو.
چوڪر	پيرحم	ماريو	ڏاڍو	ٻار کي	هن غريب جي.

”فعل اڻپوريءَ خبر وارو ۽ پوراڻو“

۲۰۴

(۱) هي ڪم ڪنهن ڪاريگر کان آهي.

(۲) هي ڪم ڪنهن ڪاريگر کان ”ٿيو“ آهي.

پهرئين جملي مان پورو مطلب ڪونه ٿو نڪري. اسان جي دل جو پورو پورو مطلب ڏهن ظاهر ٿو ٿئي جڏهن فعل جي اڳيان ”ٿيو“ لفظ گڏيون ٿا، جو ”اسم استقبال“ آهي. هن مان ڏسڻ مان ايندو ته ”آهي“ (فعل لازمي) اڻپوري خبر وارو آهي ۽ ان جو پوراڻو ڪندڙ لفظ آهي ”ٿيو“. هاڻ هيٺ ڪي مثال ڏجن ٿا جن مان خبر هوندي ته ڪهڙي قسم جا لفظ ”پوراڻو“ تي ڪم اچن ٿا.

فاعل			خبر
اسم	مفعول	اڻپورو فعل	پورائي
ڳوٺاڻن	خدا بخش	مقرر ڪيو	وڏيرو يا مڪي. (اسم)
ماڃسٽريٽ	قيدي	ڪيو	آزاد. (صفت)
آءُ	چور	پسند ڪريان ٿو	پڪڙائڻ. (مصدر)
تون	—	هوندين	ڪٿي؟ (ظرف)
بازينگر	ماڻهو	وڌا	حيرت. (ظرفي فقرو)
گوبند	—	آهي	ويٺو. (اسم استقبال)
ماڃسٽريٽ	قيدي	ٺهرايو	مزا جو لائق. (فقرو)

”چيد بابت وڌيڪ سمجهائي“

۲.۵. چيد ڪرڻ مهل جملي جو فاعل ۽ فعل
 عي ٿار ڪجن. جيڪڏهن ڪو مفعول هجي ته اهو
 به ٿار ڪجي.

(۱). وچ معنيٰ تون وچ. ”تون“ فاعل ۽ ”وچ“ خبر.

(۲) ڪارايو بانس، معنيٰ مون هن کي ڪارايو. اهڙيءَ طرح فعل سان پڇاڙيون گڏيل هجن، ته پوءِ معنيٰ موجب هن طرح چيڊ ڪبو:

”مون“ فاعل، ”ڪارايو“ فعل ۽ ”هن کي“ مفعول.
 ۲۰۶. ”شاهه لطيف“ ”شاعر“ آهي. ”شاهه لطيف“ ۽ ”شاعر“ ٻئي فاعل آهن ۽ آهي هڪڙي ئي خاني (فاعل واري) ۾ ڏيکارجن.

(۱) گونيال رڀيو خرچي ورتو. هتي ”رڀيو“ ۽ ”خرچي“ ٻئي مفعول آهن، جي هڪڙي خاني (مفعول واري) ۾ ڏيکارجن.

۲۰۷. اسين هن بيمار وٽ واپاسين، پر هن جي حالت ڏسي دل جهلي ڪين سگهياسين، تنهنڪري سگهوئي موٽياسين.

هن طرح جيڪڏهن گهڻا جملا هڪٻئي سان گڏيل هجن ته هر هڪ جملي جو فاعل ۽ مفعول ۽ ڪڍي ٿا ڪجن.

۲۰۸. هن جا سڄڻ توڙي دشمن هن کي ايماندار سمجهن ٿا.

هتي ”توڙي“ حرف جملي آهي جو ٻن جملن کي ڳنڍي ٿو.

(۱) هن جا سڄڻ هن کي ايماندار سمجهن ٿا.

(۲) هن جا دشمن هن کي ايماندار سمجهن ٿا.

چيڊ ڪرڻ مهل ڳنڍيندڙ ”حرف“ ڪڍي ڌار ڪبو ۽ جملي کي هن ريت ڦوڙي، هر هڪ جملي جو ڌار چيڊ ڪبو.

”باب ويهون- بيهڪ جون نشانيون“

۲۰۹. هيٺ، نه پوءِ. هيٺ، نه، پوءِ.
پهرئين جملي ۾ هڪڙي معنيٰ ۽ ٻوئين جي ٻي معنيٰ آهي. معنيٰ ۾ ڦير رکيو بيهڪ جي نشانيءَ سبب ٿيو آهي، تنهنڪري اهڙيون نشانيون پوري هنڌ ڏيڻ گهرجن.

”ٿورو دم“

۲۱۰. هو ماني کائي، ٻاهر نڪتو. هن طرح ڪنهن جملي جي وچ ۾، جتي ٿورو بيهڻو هوندو آهي، اتي هيءَ نشاني (،) ڏيڻ، آهي، جا شڪل ۾ آيتي ”و“ اکر جهڙي آهي. انهيءَ کي ”ٿورو دم“ يا ”ساهي“ چوندا آهن.

- جملن ۾ اها نشاني هيٺين حالتن ۾ ڏيڻي آهي:
- (۱) زالون، مرد، چوڪريون ۽ چوڪرا اچي مڙيا.
 - (۲) توکي، مون کي ۽ ٻين سڀني کي، ڏئي ۽ پيدا ڪيو آهي.
 - (۳) هو بلڪل ايماندار، محنتي، سياڻو ۽ ڪارائتو آهي.
 - (۴) ڪلن جي وسيلي، رڌڻ، ٻڄائڻ، سبڻ ۽ ٻيا ڪم ٿي سگهن ٿا.

اهڙيءَ طرح جڏهن ساڳي قسم جا ٻه ٽي يا وڌيڪ
 ڳالهائڻ جا لفظ (اسم، صفت وغيره) هڪٻئي پٺيان
 ايندا آهن، تڏهن هر هڪ جي وچ ۾ ٿورو ”دم“ ڏيئي،
 ٻچاڙيءَ ۾ ”ڇ“ حرف جملو ڪم آڻيو آهي.

(۵) همايون، اڪبر جو پيءُ، ڏاکڻ تان ڪيري،
 بري ويو.

(۶) ڪتاب جو مون توکي ڏنو، سو ڦاٽي پيو.

هن طرح جڏهن ڪنهن ماڻهوءَ يا شيءِ جي ڪا
 ڳالهه ڪرڻي هجي، ۽ ان جي سڃاڻپ ڪرائڻ يا وڌيڪ
 حقيقت ڄاڻائڻ لاءِ ڪي ماڻهي ڏيکاريندڙ يا لاڳاپو رکندڙ
 لفظ ڪم آڻيا هجن ته اهڙي اسم جي پٺيان، تڏوڙي
 ماڻهي يا لاڳاپي ڏيکاريندڙ لفظن جي پٺيان، ”ٿورو دم“
 ڏبو.

(۷) آڱهه ماني کائي، چڪر هڻي، بازار مان ڪم لاهيندو،
 گهر آيس.

هن طرح جيڪڏهن جملي ۾ فعل کان سواءِ ”ماضي
 معطوفي يا اسم حاله“ يا ٻئي هجن، ته هر هڪ جي پٺيان
 ٿورو دم ڏبو.

(۸) جي تون ايندين، ته آڱهه به ايندس.

(۹) جڏهن هو آيو، تڏهن آڱهه ويس.

(۱۰) برسات پيئي، ته راند بند ٿي.

هن طرح جيڪڏهن ڪنهن جملي ۾ هڪ پاسو

پئي تي تغلق رکندڙ هوندو، ۽ انهن سان ڪو پاڻو
پنهنجي سر ڌار ڪم اچڻ جهڙو نه هوندو، ته انهن جي
وچ ۾ ٿورو دم ڏبو.

(۱۱) ڇا ڏينهن ڇا رات، ڇا ويٺي ڇا بيٺي، مارئي
پنهجن ماروئڙن کي پيئي سنڀاريندي هئي.

هن طرح جڏهن ڪي ”هر-جنس“ لفظ جوڙو جوڙو
ٿي ڪم ايندا آهن، تڏهن هر هڪ جوڙي جي وچ ۾
ٿورو دم ڏبو آهي.

(۱۲) چوڪر، خط لک. هن طرح نڌا جي فاعل يا اسر
پٺيان ٿورو دم ڏيئي، ان کي جملي ۾ الڳ ڪري
بيهاربو آهي.

”اڌ دم“

۲۱۱. هو ڏاڍو سمجهو آهي، تنهنڪري هرڪا ڳالهه
آسانيءَ سان سمجهي ٿو؛ پر سست آهي، تنهنڪري گهڻي
ساک ڪانه اٿس.

هن جملي جا ٻه وڏا پاڻا آهن، جن جو پاڻ ۾
لاڳاپو آهي ۽ انهن جي وچ ۾ ٿوري دم کان وڌيڪ
بيهن جي ضرورت آهي؛ تنهنڪري ”سمجهي ٿو“ کان
پوءِ هڪ نشان ڏنو ويو آهي، جنهن کي چئبو آهي
”اڌ دم“. هيءَ نشاني (،) ٿوري دم واري نشانيءَ جهڙي
آهي، پر مٿان ٻيڙي ڏنل اٿس. اها نشاني هيٺين ۾
مڪمل سببن ڪري ڏني آهي:

(۱) هر هڪ ننڍي جملي جي پڇاڙيءَ وٽ ڪجهه

وڌيڪ بيهجي، ته متان سڀ ڄملا گڏي پڙهڻ ڪري
معنيٰ ۾ مونجهارو ٿئي.

(۲) هر هڪ ننڍي جملي کي اثرائتو ڪجي، ته
پڙهندڙ جو هر هڪ ننڍي جملي تي وڌيڪ چت لڳي.
”دم“

۲۱۲. (۱) هڪ واريءَ ڪوڙ ڳالهائبو، ته آئيندي
ڪوبه اعتبار ڪونه ڪندو: ڪوڙ ايمان جي ڪتر.
(۲) تو محنت ڪئي، ته پاس ٿين: محنت جو ڦل.
وڃڻ جو نه آهي.

هن طرح جڏهن ڪنهن ڳالهه پوري ڪرڻ کان
پوءِ، ڳالهه کي وڌيڪ اثرائتي ڪرڻ لاءِ، ڪجهه
وڌيڪ چوڻو هوندو آهي، يا نحو ”پهاڪو“ يا ”مثال“
ڏيڻو هوندو آهي، ته پهرئين جملي جي پوري ٿيڻ تي
هيءَ نشاني (:) ڏيبي آهي، جنهن کي ”دم“ چوڻ ٿا.
(۳) ٿر ڊويزن ۾ هيٺيان تعلقا آهن:

ڏنيلو، مٺي، چاچرو ۽ ننگر پارڪر.
هن طرح دم سان ليک به ڏيبي آهي.

”پورو دم“

۲۱۳. آءٌ سڀاڻي ڪراچيءَ ويندس. اهڙيءَ طرح
هر هڪ جملي پوري ٿيڻ تي پڙي ڏيبي آهي. انهيءَ کي
”پورو دم“ چوڻ ٿا.

”بيون نشانينون“

۲۱۴. ”ٿورو دم“، ”اڌ دم“، ”دم“ ۽ ”ٻورو دم“.
انهن چئن ٻيهڪ جي نشانين کان سواءِ ٻيون هيٺيون
نشانينون آهن، جي پڻ انهن نشانين سان گڏ شمار
ٿيل آهن.

(۱) مارا ايتري ۾ ٿي به آئين. ويچارو مري ويو!
اڄ اسان کي موڪل آهي! ڏٺي شل تنهنجو
پلو ڪندو!

هن طرح حرف ندا جي پٺيان يا عجب، افسوس،
خوشي، سٺ وغيره ڏيکاريندڙ جملن جي پٺيان هيءَ
نشاني (۱) ڏيبي آهي، جنهن کي ”ندا“ جي نشاني
چوندا آهن.

(۲) تون ڪير آهين؟ (سوال جي نشاني)

”واڪ جون نشانينون“

(۳) هن چيو ته ”آءُ اڄ ويندس.“

هن طرح جڏهن به ٿي لفظ بجنسي ڇاڻاڻبا، آهن،
تڏهن پهرئين ۽ ٻوئين لفظ جي پٺيان هي نشانينون
(”) ڏيون آهن، جن کي ”واڪ“ جا نشان چوندا
آهن. ”پهاڪا“ به ائين ”واڪ“ جي نشان اندر
ڇاڻاڻبا آهن..

مثلاً: ”چور جي ماءُ ڪنڊ ۾ روئي.“

ضمیمو: زمانن جي ورتڻ ۽ ڪَٽَ جي حالت موجب.

زمان	Indefinite (Simple)	Continuous	Perfect
ذاتي پاڻي	مادي صورت	استمراري يا چالو	ڪاملن يا پورن
1	۲	۴	۵
حال	سيڪاريون هوس	سيڪاريون ٿيڻ ۾ (سڄلڻ) سيڪاريون ٿيڻ ٿيڻ سيڪاريون ٿيڻ آهيان	مون سيڪاريون آهي
ماڻهي	سيڪاريون ٿيڻ	سيڪاريون ٿيڻ يا سيڪاريون ٿيڻ هوس	مون سيڪاريون هو
مستقبل	سيڪاريون ٿيڻ	سيڪاريون ٿيڻ يا سيڪاريون ٿيڻ هوس	مون سيڪاريون هون

اڻڌارو: چونڊون قسم Perfect Continuous، پر اهو ڳوڻو ڪم ٿيڻو آهي.

هيءَ ۾ ضميمو انگريزي گرامر سمجهڻ ۽ ترجمي ڪرڻ ۾ سهوليت ڪندو، تنهنڪري ڏسو وڃو آهي.

”ڏڏڳيون ليڪون ()“

- (۴) جملي جي وچ ۾ ڪو ڌار ٽڪر (معنيٰ يا
 ٻي ڪالھ بابت) ڄاڻائڻو هوندو، ته اهو ٻن ڏڏڳين
 ليڪن جي وچ ۾ رکيو آهي، جيئن هتي (معنيٰ يا ٻي
 ڪالھ بابت) لفظ ڏڏڳين ليڪن جي وچ ۾ رکيا ويا آهن.
 (۵) ڏڏڳين ليڪن () بدران هي نشان يون []
 به ڪم آڻيون آهن، جن کي ”چرٽڪوٽ“ چون ٿا.

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:
انڌي ماءُ جڻيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، ٻرندڙ، چُرندڙ، ڪِرندڙ، اوسيئڙو ڪَندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سَگهجي ٿو، پَر اسان انهن سڀني وِچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي ڳولي سَهڪاري تحريڪ جي رستي تي آڻڻ جي آسَ رکون ٿا.

پڙهندڙ نسل (پن) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پن جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پن به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پن ڪا خصوصي ۽ تالي لڳل Exclusive Club نه آهي.

ڪوشش اها هوندي ته پن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پن پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پنن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پنن سان اُن جو ڪو به لاڳاپو نه هوندو.

پَن کي کليل اکرن ۾ صلاح ڏجي ٿي ته هو وس پٽاندڙ وڌ
 کان وڌ ڪتاب خريد ڪري ڪتابن جي ليکڪن، ڇپائيندڙن ۽
 ڇاپيندڙن کي همٿائن. پر ساڳئي وقت علم حاصل ڪرڻ ۽ ڄاڻ
 کي ڦهلائڻ جي ڪوشش دوران ڪنهن به رڪاوٽ کي نه مڃن.
 شيخ اياز علم، ڄاڻ، سمجھ ۽ ڏاهپ کي گيت، بيت، سٺ،
 پُڪار سان تشبيهه ڏيندي انهن سڀني کي بمن، گولين ۽ بارود
 جي مد مقابل بيهاريو آهي. اياز چوي ٿو ته:
 گيت به ڄڻ گوريلا آهن، جي ويريءَ تي وار ڪرڻ ٿا.

....

جئن جئن جاڙ وڌي ٿي جڳ ۾، هو ٻوليءَ جي آڙ ڇڻن ٿا؛
 ريتيءَ تي راتاها ڪن ٿا، موتي منجهه پهڙ ڇڻن ٿا؛

....

ڪالهه هيا جي **سُرخ گلن** جيئن، اڄڪلهه **نيلا پيلا** آهن؛
 گيت به ڄڻ گوريلا آهن.....

.....

هي بيت اُٿي، هي بم- گولو،

جيڪي به ڪٽين، جيڪي به ڪٽين!

مون لاءِ ٻنهي ۾ فرقُ نه آ، هي بيت به بم جو ساٿي آ،

جنهن رڻ ۾ رات ڪيا راڙا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته

”هاڻي ويڙهه ۽ عمل جو دور آهي، اُن ڪري پڙهڻ تي وقت نه

وڃايو“ نادانيءَ جي نشاني آهي.

پَنَ جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ سُئل جا پَنَ سڀني کي **ڇو، ڇا، ۽ ڪيئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
 پهتو منهنجي من ۾ تنهنجي پَنَ پَنَ جو پڙلاءُ.“
 - اياز (ڪلهي پاتم ڪينرو)